

ኤርትራ፡ኩሪ፤

ዕ ድ ሜ ፡ ለ ተ ፈ ሪ ።



አ በ ባ ዬ ፡ ፍ ቅ ሬ ።

ገጽ ፡ ፳፮ ፡ ተመልከት ።

ይህ ፡ መጽሐፍ ፡ ዋናው ፡ ዓላማው ፡ ኢትዮ-
ጵያ ፡ ኤርትራን ፡ ላገኘችበት ፡ ቀን ፡ መታሰ
ቢያ ፡ እንዲሆን ፡ ነው ።

ተ ጻ ፈ ።

ከም ፡ ፲ ፡ አለቃ ፡ እሸቴ ፡ ደምሴ ።

የጦር ፡ ሠራዊት ፡ ባልደረባ ።

አዲስ ፡ አበባ ፡ ፲፱፻፵፱ ፡ ዓ ፡ ም ፡

በተስፋ ፡ ማተሚያ ፡ ቤት ፡ ታተመ ።

ዋጋው ፡ ፩ ፡ ብር ፡ ከ፶ ፡ ሳንቲም ።

QQD
892.816
ESE

160,268

~~III 1 Abyss. Highland~~
QQD 892.816
ESE

58

EŠETE DAMESSE

[Erētrā kuri, edmē la-Tafari.
A poem on the union of Eritrea
and Ethiopia. Amharic text.
1949 A.M., 1957 A.D.]
160268

ኤርትራ፡ኩሪ፤

ዕድሜ ፡ ለተፈሪ ።



አበባዬ ፡ ፍቅሪ ።

ገጽ ፡ ፳፮ ፡ ተመልከት ።

ይህ ፡ መጽሐፍ ፡ ዋናው ፡ ዓላማው ፡ ኢትዮ-

ጵያ ፡ ኤርትራን ፡ ላገኘችበት ፡ ቀን ፡ መታሰ

ቢያ ፡ እንዲሆን ፡ ነው ።

ተጻፈ ።

ከም ፡ ፲ ፡ አለቃ ፡ አሸቴ ፡ ደምሴ ።

የጦር ፡ ሠራዊት ፡ ባልደረባ ።

አዲስ ፡ አበባ ፡ ፲፱፻፵፱ ፡ ዓ.ም ፡

በተስፋ ፡ ማተሚያ ፡ ቤት ፡ ታተመ ።

ዋጋው ፡ ፩ ፡ ብር ፡ ከ፶ ፡ ሳንቲም ።

27.8.62

በሥራው፡ ለደክሙልኝ፡ ለአቶ፡ ደሳለኝ፡ ሐራ
ሚካኤል ፡ ምስጋናዬን ፡ አቀርባለሁ ።
ም ፡ ፲ ፡ አለቃ ፡ እሸቴ ፡ ደምሴ ።



ይህን ፡ መጽሐፍ፡ ያለደራሲው፡ ፈቃድ፡ ማሳተም፡ አይቻልም።

የዚች ፡ ትንሽ ፡ መጽሐፍ ፡ ስም ፡ ኤርትራ ፡ ኩሪ ፡ እድሜ ፡ ለተፈሪ ፡ ይባላል ።

እነዚህም ፡ የተጻፉት ፡ በመዝሙር ፡ ሲሆን ፡ በዝግታና በእርጋታ ፡ ለተመለከተው ፡ ምሥጢሩ ፡ በምሳሌ ፡ እየሆነ ፡ ብዙ ፡ ነገሮች ፡ ይገኙባቸዋል ፡ ይለቅልኝ ፡ በማለት ፡ በችኩላ ለሚገሰግሱ ፡ አንባቢዎች ፡ ግን ፡ ምስጢሩ ፡ ምን ፡ እንደሆነ ለማወቅ ፡ ጥቂት ፡ ያዳግታቸዋልና ፡ በእርጋታ ፡ እንዲያነቡት ፡ አሳስባለሁ ።


መጽሐፉንም ፡ ለማሳተም ፡ ያሰብኩበት ፡ ምክንያት ፡ እነሆ ግፈኛው ፡ ጠላት ፡ ሀገራችንን ፡ ኢትዮጵያን ፡ በግፍ ፡ ወሯት ፡ እኛንም ፡ ያለ፡ኃዘኔታ ፡ በግፍ ፡ ሲቀጠቅጠንና ፡ ሀሰት ፡ የመላበትን ፡ ፖለቲካ ፡ ሲነዛትም ሀርት ፡ አስተምራለሁ ፡ እያለ ፡ የጭካኔ ፡ ሥራውን ፡ ሲያስተምረን ፡ ቆይቶ እንዲሁም ፡ የሰውን ደም ፡ በከንቱ ከማፍሰስ ፡ እንዲወገድ ፡ ድል ፡ አድራጊው ፡ ንጉሠ ፡ ነገሥታችን ቀዳማዊ፡ኃይለ ፡ ሥላሴን ፡ በሚያስደስት ፡ ግርማ ፡ ስለመለሰልን ለቸሩ ፡ አምላካችን ፡ የጋለ ፡ ምስጋናችንን ፡ እያቀረብን ፡ ከዚያ ከጭንቅ ፡ ወጥተን ፡ ትምህርት ፡ በያይነቱ ፡ እየተማርን ፡ ጥበብ በመገብየት ፡ ላይ ፡ ሆነን፡ሣለ ፡ ዳግም ፡ ከብዙ ፡ ጊዜ ፡ በፊት ፡ በባዕድ ፡ እጅ ፡ ተወስዳ ፡ ከባድ ፡ ቀምበር ፡ ተጭንዋት ፡ የነበረችውን ውዲቱን ፡ ኤርትራን ፡ በነፃነት ፡ ከእናቷ ፡ ከኢትዮጵያ ፡ የቀላቀሏትን ፡ ንጉሠ ፡ ነገሥታችንን ፡ ዕድሜ ፡ ያርዝምልን ፡ እያልን ፡ የማያቋርጥ ፡ ጸሎታችንን ፡ ለልዑል ፡ እግዚአብሔር ፡ ማቅረባችን ፡ ግልጽ ሲሆን ፡ አንዳንድ ፡ ጊዜም ፡ መስሎ ፡ የታየንን ፡ የልባችንን ፡ ሐሣብ

በጽሑፍ ፡ ልንገልጸው ፡ የሚገባን ፡ ስለሆነ ፡ እነሆ ፡ እኔም
 እንዳቅሚ ፡ መስሎ ፡ የታየኝን ፡ የልቤን ፡ አሣብ ፡ የውዲቱን
 ኤርትራያን ፡ ከእናት ፡ አገሯ ፡ መቀላቀል ፡ ምክንያት ፡ በማድ
 ረግ ፡ ከደስታዬ ፡ ብዛት ፡ የተነሣ ፡ ይህችን ፡ ትንሽ ፡ ድርሰት
 ለክቡራን ፡ አንባቢዎች ፡ ሳቀርብ ፡ በችኰላ ፡ የጻፍኩትን ፡
 በእርጋታ ፡ እንድትመለከቱልኝና ፡ እንዲሁም ፡ ይህ ፡ የመ
 ጀመሪያ ፡ ድርሰቴ ፡ ስለሆነ ፡ አንዳንድ ፡ ያልተባበሩ ፡ ንግግ
 ሮች ፡ ቢገኙበት ፡ የጎደለውን ፡ ሞልታችሁ ፡ የበዛውን ፡
 ቀንሳችሁ ፡ እንድታነቡልኝ ፡ እለምናለሁ ።



ግርማዊ ፡ ቀዳማዊ ፡ ኃይለ ፡ ሥላሴ ፡
የኢትዮጵያ ፡ ንጉሠ ፡ ነገሥት ።





ግርማዊ፡ሆይ።


እነሆ፡ለምለሚ፡ሀገራችን፡አምስት፡ዓመት፡ሙሉ
በግፈኛው፡ፋሽስት፡እጅ፡ተወራ፡እኛም፡በግፍ፡ስን
ደበደብና፡ስንቀጠቀጥ፡ቤታችን፡ሲቃጠል፡ከብታችን፡
ሲታረድ፡ዘመዶቻችንም፡ቤት፡እየተዘጋባቸው፡ሲቃ
ጠሉ፡ይህን፡የመሳሰለ፡ልዩ፡ልዩ፡ስቃይ፡ስንቀበል፡
ቆይተን፡ድል፡አድራጊ፡ግርማዊነትዎን፡አምላክ፡ሰላ
መጣልን፡ያለቁትም፡አልቀው፡የተረፍነውንም፡ከዚያ፡
ጭንቅ፡አውጥቶን፡ይኸውና፡ዛሬ፡ነፃነታችንን፡ለብሰን
በትምህርት፡በዕውቀትና፡በልዩ፡ልዩ፡ጥበብ፡እንድን
ጐለምስ፡የሚያደርጉት፡ድካምና፡የሚያወጡት፡ገንዘብ
ብዛቱ፡ይህ፡ነው፡ተብሎ፡ለመገመት፡የሚያዳግት፡ከመ
ሆኑም፡በላይ፡በየጊዜው፡በየትምህርት፡ቤቶቹ፡እየሄዱ
ለተማሪዎችና፡ላስተማሪዎች፡የሚሰጡት፡ምክር፡ለሰሚ
ዎችና፡ለተመከሪዎች፡እንደ፡ጥሩ፡ምግብ፡ልብ፡የሚ
ያወፍርና፡ወጣት፡የሚያጐለምስ፡ለሕዝብ፡ሁሉ፡ሙሉ፡
ተስፋ፡በየልቦናው፡የሚያሳድር፡ሲሆን፡በየአውራጃው
ና፡በየግዛቶቹ፡የትምህርት፡ቤቶች፡አቁመውልን፡የህ
ገራችንን፡ቋንቋ፡ትምህርት፡እንድንማር፡ከማድረግዎ
በላይ፡የውጭ፡አገር፡ቋንቋ፡ትምህርትና፡ልዩ፡ልዩ
ጥበብ፡እንድንማርልዎ፡እልፍ፡አእላፍ፡ወርቅ፡እያወጡ
አስተማሪ፡ቀጥረውልን፡ሳለ፡ተግባሩ፡መማርና፡ጥበብን፡
መገብየት፡የእኛ፡ፈንታ፡መሆኑ፡አይዘነጋንም።

ዳግም፡ከብዙ፡ዓመት፡በፊት፡ከእናት፡አገርዋ፡
ከኢትዮጵያ፡ተለይታ፡የነበረችውን፡ውዲቱን፡ኤርት

ራን፡ ዛሬ ፡ መልሰው ፡ ስለቀላቀልዋት ፡ ደስታችን ፡ ወሰን ፡
የሌለው ፡ ነው ።

ስለዚህ ፡ ከላይ ፡ የተጠቀሱትን ፡ ውለታዎች ፡ የዋሉልንን ፡
ንጉሠ ፡ ነገሥታችንን ፡ ዕድሜ ፡ አርዝሞልን ፡ ወደፊትም ፡
ያሰቧቸውን ፡ አሳቦች ፡ ከመልካም ፡ ፍጻሜ ፡ እንዲያደርሱና
ሌሎቹንም ፡ በባዕድ ፡ እጅ ፡ ያሉትን ፡ ጠረፎቻችንን ፡ እንደ
ኤርትራያ ፡ መልሰው ፡ ከእናት ፡ አገራቸው ፡ ከኢትዮጵያ ፡
እንዲያቀላቅሉዋቸውና ፡ ከመከራ ፡ ቀምበር ፡ እንዲያወጡ
አቸው ፡ ሺህ ፡ ዓመት ፡ ያንግሥዎት ፡ እያልን ፡ እያንዳንዳችን
ኢትዮጵያዊ ፡ ሁሉ ፡ የማያቋርጥ ፡ ጸሎታችንን ፡ ለልዑል ፡
እግዚአብሔር ፡ ማቅረባችንን ፡ ግርማዊነትዎም ፡ የማይዘነ
ጋው ፡ ሲሆን ፡ አንዳንድ ፡ ጊዜም ፡ ምስጋናዎንና ፡ ታሪክዎን
መጻፍ ፡ የእያንዳንዳችን ፡ አገልጋይዎችዎ ፡ ተግባር ፡ ስለሆነ
እኔም ፡ ይህችን ፡ አነስተኛ ፡ መጽሐፍ ፡ ሳይረዝም ፡ በጭሩ
ሳይበዛ ፡ በጥቂቱ ፡ አሳትሜ ፡ ለግርማዊነትዎ ፡ ሳበረክት ፡ በታ
ላቅ ፡ ትሕትና ፡ ነው ።

ወጣት ፡ አገልጋይዎ ፡ ም | የ፲ ፡ አለቃ ፡ እሸቴ ፡ ደምሴ ።





ጠቅል ፤

ኤርትራ ፡ እስከ ፡ ዛሬ ፡ ነፍሰ ፡ ጡር ፡ ነበርክ ፡
ይመስገን ፡ ፈጣሪ ፡ ነፃነት ፡ ወለድክ ፡
እመቤቴ ፡ ማርያም ፡ እንኳን ፡ ማረችክ ፡
እናትክ ፡ ኢትዮጵያ ፡ የምታርስክ ፡
አረንጓዴ ፡ ብጫ ፡ ቀይ ፡ ሐር ፡ አልብሳክ ፡
በጠቅል ፡ ዘውድ ፡ ሥር ፡ ለብሰክ ፡ ተምነክነክ
ይገባሻልና ፡ ስለአራስ ፡ ጥሪክ ፡
መነን ፡ ጥበብ ፡ ኩታ ፡ ያውልክ ፡ ልበክ ፡
ኤርትራ ፡ ልጄ ፡ ሆይ ፡ ይብዛ ፡ ደስታክ ፡
ተቀመጭ ፡ በልጋ ፡ ላይ ፡ ከእኔ ፡ ቤት ፡ ገብተክ
አይዘክ ፡ አታስቢ ፡ እኔ ፡ አለሁልክ ።
እንኳንስ ፡ ላንችና ፡ ለራሴ ፡ ወጣት ፡
ለሰው ፡ እበጃለሁ ፡ እኔ ፡ ያንች ፡ አባት ፡
እንግዲህ ፡ በነፃ ፡ ያላንዳች ፡ ሥጋት ፡
ነገሪ ፡ ለዘለዓለም ፡ ሆነክ ፡ መሠረት ።

ኤርትራ ፤

ጠቅል ፡ የኔ ፡ ጌታ ፡ መጣሁ ፡ እኔ ፡ አገርህ ፡
እግዚአብሔር ፡ ይመስገን ፡ ገብቻለሁ ፡ እጅህ ።
እስከ ፡ ዛሬ ፡ ድረስ ፡ ተጠምጄ ፡ ነበር ፡
በልተለበለበ ፡ በመከራ ፡ ቀንበር ።
ከመከራ ፡ ወጣሁ ፡ ዕድሜ ፡ ለተፈሪ ፡
ግዛኝ ፡ ለዘለዓለም ፡ ታጠቅ ፡ ድርብ ፡ ሱሪ ።
በያይነቱ ፡ ጥበብ ፡ ብዙ ፡ ኩታ ፡ አለኝ ፡
ጠቅለህ ፡ በድምር ፡ ተፈሪ ፡ ግዛኝ ።
ከሌላ ፡ ከመኖር ፡ ደልቶኝ ፡ በጌትነት ፡
እመርጣለሁ ፡ በጣም ፡ ካንተ ፡ ጋር ፡ ድህነት ፡
ዳሩስ ፡ ምን ፡ ጠፋና ፡ ከጠቅል ፡ ቤት ፡
የሚገኘው ፡ ጥበብ ፡ ልዩ ፡ ልዩ ፡ ዓይነት ፡
ብዙ ፡ እምበቀቅላ ፡ ሚሊዮን ፡ ወጣት ፡
ጠዋትና ፡ ማታ ፡ የሚፈልቅበት ፡

መልካሚቱ : እናቴ : ኢትዮጵያ : ናት :
 ቸሩ : መድኃኔ : ዓለም : በጣም : ጠብቃት :
 አደራ : ጌታዬ : ክፉ : አታስነካት :
 በጣም : አጥባቂ : ነች : ዘወትር : ጸሎት :
 ውዲቱ : ኢትዮጵያ : ቅድስት : የእኔ : እናት :
 በክፉ : የሚያጸኝ : ጨካኙ : ጠላት :
 አፈር : ሆኖ : ቀረ : ገባ : ከመሬት ::
 ቢመካ : በጉልበት : በብዙ : መሣሪያ :
 አንች : ድል : ነሣሽው : ከጸሎትሽ : ጋራ ::
 ከጠላት : መሣሪያ : ከብዙ : ጉልበት :
 ትበልጣለች : ያንች : ትንሽዋ : ጸሎት ::
 ኢትዮጵያ :: ሰላም : ላንች : ይሁን : ኤርትራ : ልጄ : ሆይ :
 እንደምን : ከርመሽል : በደህና : መጣሽ : ወይ ::
 ኤርትራ :: አዎን : ደህና : መጣሁ : መልካሚቱ : እናቴ :
 ዕድሜ : ለተፈሪ : ለጀግናው : አባቴ ::
 ኢትዮጵያ :: አንችም : ስትናፍቁኝ : እኔም : ስናፍቅሽ :
 እስከ : ዛሬ : ድረስ : ነበር : ስጠብቅሽ :
 ነይ : ጠጋ : በይና : አጥብቂ : ልይሽ :
 ከደረቴ : አቅፌ : ስሜ : ልጥገብሽ :
 ተመልሶ : መጥቶ : ጠቅል : አባትሽ :
 እኔን : አገኘና : አንችን : ስላጣሽ :
 በናፍቆት : ነበረ : ሲጠበቅሽ :
 አሁን : ደስ : ብሎታል : መጥተሽ : ስላየሽ :
 ከመከራ : ቀምበር : አምላክ : ካወጣሽ :
 በጠቅል : ብርታት : ለዚህ : ከበቃሽ :
 እኔን : ደስ : ብሎኛል : እንኳን : ደስ : ያለሽ :
 ሊባል : ያስደፍራል : ሞተሽ : ተነሣሽ
 ከመቃብር : አፈር : ከጉድጓድ : ወጣሽ :

እንግዲህ ፡ ግድ ፡ የለም ፡ አያስብ ፡ ልብሽ ፡
 የሚነካሽ ፡ የለም ፡ በእጄ ፡ ከገባሽ ።
 ኤርትራ ፤ ዕድሜ ፡ ለተፈሪ ፡ ገባሁኝ ፡ ከቤቴ ፡
 ተለይቼ ፡ ስኖር ፡ ከመልካሚ ፡ እናቴ ፡
 ገና ፡ ትንሽ ፡ ሆኜ ፡ በሕፃንነቴ ።
 እናቴ ፡ ኢትዮጵያ ፡ አለሽልኝ ፡ ወይ ፡
 ውዲቱ ፡ ደጊቱ ፡ አበባዬ ፡ ሆይ ፡
 ሳልበላ ፡ እጠግባለሁ ፡ አንችን ፡ አንችን ፡ ሳይ
 ለምለሟ ፡ እመቤቴ ፡ ኢትዮጵያ ፡ ሆይ ።
 ጥንትም ፡ ክርክሩ ፡ በከንቱ ፡ ነው ፡ እንጅ ፡
 እንዴት ፡ ትለያለች ፡ ከእናት ፡ ሕፃን ፡ ልጅ ።
 ይገርማል ፡ በብርቱ ፡ ይደንቃል ፡ በጣም ፡
 ከእንግዲህ ፡ ወዲያ ፡ ከእጅሽ ፡ አልወጣም ።
 ለልዑል ፡ እግዚአብሔር ፡ ጸሎት ፡ አቀርባለሁ ፡
 ከውድ ፡ እናቴ ፡ ጋር ፡ ተገናኝቼአለሁ ፡
 አንበሳውን ፡ ንጉሥ ፡ ጠቅልን ፡ ይዣለሁ ፡
 ቁመቴም ፡ ይረዝማል ፡ እንግዲህ ፡ አድጋለሁ ።
 እስከ ፡ ዛሬ ፡ ድረስ ፡ ታስሬ ፡ በገመድ ፡
 ዓይኔ ፡ ሲንከራተት ፡ ሲናፍቀኝ ፡ ዘመድ ።
 መጣሁ ፡ እኔ ፡ ልጅሽ ፡ ገመዱን ፡ በጥሼ ፡
 ሌት ፡ ከቀን ፡ ሳልተኛ ፡ በፍጥነት ፡ ገስግሼ ፡
 እንግዲህ ፡ ልሳምሽ ፡ መልሼ ፡ መልሼ ።
 አይዘሽ ፡ ኢትዮጵያ ፡ መጣሁ ፡ እኔ ፡ ልጅሽ ፡
 እንግዲህ ፡ እቀሬኝ ፡ ገብቻለሁ ፡ ከጅሽ ።
 የበዛ ፡ ምስጋና ፡ ለጠቅል ፡ ይሁን ፡
 በስንት ፡ ዓመታችን ፡ ዛሬ ፡ አገናኘን ፡
 ይመስገን ፡ ፈጣሪ ፡ እሱን ፡ የሰጠን ፡
 የነፍሳችን ፡ ጌታ ፡ የሕይወታችን ፡

አንበሳው : ተፈሪ : ውድ : ጌታችን :
 ባለም : አላየሁም : የሚያህል : እሱን ።
 አምላክ : ይጠብቀው : በሰማይ : በምድር :
 አያልቅም : ተጽፎ : የሠራው : ታምር ።
 ኢትዮጵያ ፤ መቸም : አያልቅበት : ቅዱስ : መለከት :
 ኤርትራን : ከኔ : ጋር : አቀላቀላት :
 ማድረግ : ይገባኛል : ዘወትር : ጸሎት ።
 ሕዝብ ፤ እስይ : የምሥራች : ኤርትራ : መጣች :
 ከውዲቱ : እናቷ : ተቀላቀለች ።
 እስከ : ዛሬ : ስትኖር : እየናፈቀች :
 ወይ፡እናት፡ወይ፡አባት : ወይ፡እኛት : እያለች ፤
 ይኸው : ዛሬ : መጣች : ከአገርዋ : ገባች ።
 ኢትዮጵያ : እናታችን : እንኳን ፤ ደስ : ያለሽ :
 ስለመጣችልሽ : ውዲቱ : ልጅሽ ።
 ጠቅልም : ጌታችን : እንኳን : ደስ : ያለህ :
 የታሰበው : ሁሉ : ተፈጸመልህ ።
 በያይነቱ : ምግብ : ጥልቶ : ከቤትህ :
 ዘወትር : ዳዊት : ነው : ምሣና : እራትህ ።
 ከሃምሳ : ዓመት : በፊት : የተዘጋው : በር ፤
 ተከፈተ : ዛሬ : ዕድሜ : ለጠቅል ።
 ተዘግቶ : የነበር : ውሉ : ጭላንጭሉ ፤
 ዕድሜ : ለተፈሪ : ተከፈተ : በሩ ።
 በአሥራ : ዘጠኝ : መቶ : ሠላሳ : ሦስት :
 ለምለሟን : ኢትዮጵያን : ከጭንቅ ፤ አዳንከት
 ይኸው : ደግሞ : ዛሬ : በያዝነው ፤ ዓመት :
 ውዲቱ : ኤርትራን : ነፃ : አወጣሃት :
 ተፈሪ : አባ : ጠቅል : ያንተ : ታምራት :
 በጣም : ያስገርማል : ይደንቃል : በውነት :

ጠላትን : ድል : አድራጊ : ገዳይ : በጸሎት :
 ፍቅርህ : የሚጣፍጥ : ከማር : ከወተት :
 የሕዝብ : ተስፋ : ነህ : የብዙ : ወጣት :
 አሣቢ : ለሀገር : ማታና : ጠዋት :
 አንበሳችን : ጠቅል : የእኛ : እናት : አባት :
 የሠራህ : ነህና : ብዙ : ጀግንነት :
 መሥራት : ይገባናል : ካለህ : በሕይወት ::
 ላንተ : መታሰቢያ : የወርቅ : ሐውልት :
 ሁላችን : ተባብረን : ሆነን : በንድነት ::
 ተከራካሪ : ነው : ፍርድ : አስተካካይ :
 አንበሳው : ተፈሪ : የኢትዮጵያ : ፀሐይ ::
 ለምለሟ : ኤርትራ : እንኳን : ደስ : ያለሽ ::
 በመቀላቀልሽ : ከውድ : እናትሽ :
 አረንጓዴ : ብጫ : ቀይ : ሐር : ኩታሽ :
 ጥበብ : ነፃነት : ነው : ደግሞ : ቀሚስሽ :
 ምስጋና : አቅርቧለት : በውነት : ከሆድሽ ::
 ለኃይለ : ሥላሴ : ነፃ : ላወጣሽ ::
 ፲፪ቶቹ : አውራጃዎቻችን :
 እሰይ : የምስራች : መጣች : እኅታችን :
 ተለይታ : ስትኖር : ከመከከላችን ::
 በጣም : በዝቶ : ነበር : እኛም : ናፍቆታችን ::
 እንግዲህ : ከመጣች : ካየናት : በይናችን :
 ይመስገን : ፈጣሪ : ይብዛ : ደስታችን ::
 ውዲቱ : ኢትዮጵያ : እናታችን : ሆይ :
 እንዴት : ትደሰቺ : ኤርትራን : ስታይ ::
 ከብዙ : ዓመት : በፊት : ካንች : ተነጥላ :
 ስትቀበል : ኑራ : አያሌ : መከራ ::
 ተመስገን : እግዚአብሔር : ቸሩ : ፈጣሪያችን :

ዘለዎለም : አኑረን : በነፃነታችን :
 ማመስገን : ይገባል : ዘለዎለም : አንተን :
 ለምለሟን : ኤርትራን : አመጣህልን :
 ከውድ : እናታችን : ቀላቀልክልን :
 በጣም : ጠብቅልን : ንጉሣችንን :
 ውድ : አባታችንን : ኃይለ : ሥላሴን :
 ነፍሰዎን : ይማረው : ራስ : መከራንን :
 ለኢትዮጵያ : ፀሐይ : ያራለቁልን ፤
 እንዲህ : መኖራችን : ነፃነት : ለብሰን ፤
 እሱን : ቢሰጠን : ነው : ቸሩ : አምላካችን :
 የአስፋው : ወሰን : አባት : የነመከራንን :
 አንተን ፤ ያኑርልን : ለባንዲራችን :
 ጥበብ : እንዲማሩ : ወጣቶቻችን ፤
 እንድንተባበር : እኛ : ሁላችን :
 አረንጓዴ : ብጫ : ቀይ : ሐር : ለብሰን :
 ምኞታችን : ሁሉ : እያንዳንዳችን :
 ጠቅል : ያንተን : ዕድሜ : እንዲያረዝምልን :
 ዘላለም : አይጠፋም : ከልቦናችን :
 በባዕድ : እጅ : ያሉት : ጠረፎቻችን :
 እንዲቀላቀሉ : ከመሐላችን ።

ጠቅል ፤ እሽ : የእኔ ልጆች ተባበሩ : እናንተ ነፃነት ልበሱ
 አሁን : ይመጣሉ : አይቀሩም : እነሱ :
 ያውም : በችኩላ : እየገሰገሱ :
 አረንጓዴ : ብጫ : ቀይ : ሐር : ሊለብሱ ።

ኤርትራ ፤ አሥራ : ሁለቶቹ : የእኔ : ወንድሞች :
 ያንበሳው : ተፈሪ : የጠቅል : ልጆች :
 ለምለም : አበባዎች : ወጣት : ወጣቶች ።
 እስከ : ዛሬ : ድረስ : ከተለያዩን :

እንደምን : አላችሁ : በጣም : ብዙ ውን ::
 ለእኔ : ስታስቡ : በብዙው : አዝናችሁ :
 ቸሩ : መድኃኔ : ዓለም : መልካም : አሳያችሁ :
 ተቀላቅያለሁ : ከመከሰላችሁ ::
 አምላክን : በብርቱ : አመሰግናለሁ :
 ከውድ : እናቴ : ጋር : ተቀላቅያለሁ :
 አረንጓዴ : ብጫ : ቀሚስ : ለብሻለሁ :
 እንግዲህ : በነፃ : ከቦርቼ : እኖራለሁ :
 ዕድሜ : ለተፈሪ : ማንን : እፈራለሁ ::

ደራሲ ::

ከተፈጸመልኝ : ተስፋና : ሐሳቤ :
 ከቦርቼ : እኖራለሁ : ከነቤተ : ሰቤ ::
 ያንን : ሁሉ : ጭንቀት : ጥዬ : ከመሬት :
 ለብሼ : መኖሬ : ሙሉ : ነፃነት :
 አንተን : ቢሰጠኝ : ነው : ቅዱስ : መለኮት ::
 ሐመምተኛም : ዳነ : እልል : እንበል :
 ኤጀርሳ : ጎሮ : ላይ : ፈለቀ : ጠበል ::
 ኤጀርሳ : ጎሮ : ላይ : ይተክል : ሀውልት :
 ለኢትዮጵያ : ብርሃን : ፀሐይ : የወጣበት ::
 እንዳንተ : አላየሁም : የንጉሥ : ረቂቅ :
 ጠዋትና : ማታ : ቀን : የምትናፍቅ :
 ከአልማዝ : የምትበልጥ : ከነጠረው : ወርቅ ::
 በሐምሌ : ተወልዶ : በጥቅምት : የነገሠው :
 እንደሱ : አላየሁም : ባለም : ተፈሪ : ሰው :
 ቸሩ : መድኃኔ : ዓለም : ሸህ : ዓመት : ያንግሠው ::
 ሳይርበኝ : መብላቴ : ሳይበርደኝ : መልበሴ :
 በነፃነቴ : ነው : በኃይለ : ሥላሴ ::
 በዓለም : መንግሥታቶች : ተስምቷል : ዝናህ :
 ዕድሜህን : ያርዝመው : ልዑል : አምላክህ ::

ዕድሜህ ፡ በጣም ፡ ይርዘም ፡ ተፈሪ ፡ ጌታችን፡
 ከአምላካችን ፡ ጋር ፡ አንተነህ ፡ መከራያችን ።
 ዝሆንም ፡ ነብርም ፡ ገዢም፡ክፋ፡ አውራጃው፡
 ከሁሉም ፡ አንበሳ ፡ ባለም ፡ ተፈሪ ፡ ነው ።
 አሞራ ፡ ልትበላን ፡ ከፍታ ፡ ነበር ፡ አፋን ፡
 ተፈሪ ፡ አንበሳችን ፡ ገነጠላት ፡ ክንፋን ።
 በዚያ ፡ በክፉ ፡ ቀን ፡ በአምስቱ ፡ ዓመት ፡
 ጨልሞብን ፡ ነበር ፡ ቀኑ ፡ እንደ ፡ ሌሊት ፡
 ዕድሜ ፡ ለተፈሪ ፡ ወጣን ፡ ከጭንቀት ።
 ሰላቶ ፡ ሲረግጠን ፡ ባገራችን ፡ ላይ ፡
 ተመስገን ፡ አምላኬ ፡ ወጣን ፡ ከስቃይ ።
 ድንገት ፡ የፈለቀው ፡ ከኤጄርሳ ፡ ጎሮ ፡
 ከጅብ ፡ አፍ ፡ አወጣን ፡ ከዘንዶ ፡ ጉሮሮ ።
 እንዳንት ፡ ያለ ፡ ንጉሥ ፡ የድጋ ፡ ቀኝ ፡ እጅ ፡
 ንግግርህ ፡ ጣፋጭ ፡ ከወተት ፡ ከጠጅ ፡
 አንተን ፡ ያመነ ፡ ሰው ፡ አይወድቅም ፡ ከደጅ ።
 የኢትዮጵያ ፡ ንጉሥ ፡ ላደረገህ ፡ ጌታ ፡
 ምስጋና ፡ አቀርባለሁ ፡ ጠዋትና ፡ ማታ ፡
 በልቼ ፡ ማደሬ ፡ በሰፊ ፡ ገበታ ፡
 አንተን ፡ ቢሰጠኝ ፡ ነው ፡ አምላክ ፡ የኔ ፡ ጌታ ።
 እናትና ፡ አባቴን ፡ ትቼ ፡ መጥቻለሁ ፡
 እንደቸሩ ፡ እግዚአብሔር ፡ አንተን ፡ አምኛለሁ ።
 ካገሬ ፡ ሰወጣ ፡ ትቼ ፡ እናት ፡ አባት ፡
 ስፈልግ ፡ ነውና ፡ መልካሙን ፡ ትምህርት ፡
 ፍለጠኝ ፡ ቁረጠኝ ፡ ግረፈኝ ፡ በውቀት ፡
 ግዛኝ ፡ ለዘለዓለም ፡ ንጉሥ ፡ ሸህ ፡ ዓመት ፡
 ቀኑ ፡ ለምለም ፡ ይሁን ፡ የነገሥክበት ፡
 ደግሞም ፡ ኤጄርሳ ፡ ላይ ፡ የፈለቀህበት ፡

ማክበር : ይገባናል : ሳንወጣ : ከቤት :
 በሱ : ነው : የቆመው : ይኸ : ነፃነት :
 ይገባናል : ማድረግ : ዘወትር : ጸሎት :
 ያንግሥህ : ዘለዓለም : ቅዱስ : መለኮት ።
 ሺህ : ብር : የሚያወጣ : ጥበብኩታ : አለን :
 አንሸጥም : ለሌላ : ተፈሪ : ግዛን ።
 ኤጄርሳ : ጎሮ : ላይ : የወጣው : ዐሐይ :
 የዘለዓለም : ብርሃን : በኢትዮጵያ : ላይ ።
 ኢትዮጵያ : አገራችን : የያዝኸው : ንጉሥ :
 ጠላት : የሚበትን : እንዳውሎ : ነፋስ :
 ጣልያንን : አረገው : ያንድ : ሰዓት : ቁርስ ።
 ትምህርት : አፍቃሪ : ነው : ለፅውቀት : ተጣጣሪ :
 በሰማይም : ቢሆን : ይማራል : ተፈሪ ።
 የጥበብ : ምንጭ : ነው : የውቀት : መደብር :
 ተማሪ : ነው : በሰማይ : በምድር ።
 ይመስገን : ፈጣሪ : አንተን : የሰጠን :
 ጠላትን : በጸሎት : ድል : አድራጊውን ።
 በላሌ : መግዛቴ : ማን : ሊታጠቀው : ነው :
 እኔ : የምለብሰው : ተፈሪ : ሱሪ : ነው ።
 ተፈሪ : ሱሪዬ : እንዳያልቅብኝ :
 ዘላለም : ካልጋ : ላይ : አይውረድብኝ ።
 ዕድሜሽን : ያርዝመው : ቸሩ : ፈጣሪያችን :
 የመከራንን : እናት : ያልጋ : ወራሻችን :
 የቀኝ : ዓይናችን : ነሽ : የእኛ : ብርሃናችን :
 ሺህ : ዓመት : ያኑርልን : ቸሩ : ፈጣሪያችን ።
 ቤትህን : ስትሠራ : የሀገሪ : ሰው :
 አስፋው : ግድግዳውን : እንዲረዝም : ዕድሜው :
 ሁልጊዜ : ገና : ነው : ሁልጊዜ : ዕንቁጣጣሽ :

ዕድሜ ፡ ለአስፋ ፡ ወሰን ፡ ለደጉ ፡ አልጋ ፡ ወራሽ ።
 አንተን ፡ የፈጠረ ፡ ልዑል ፡ አምላካችን ፡
 ያመስገን ፡ በብዙ ፡ ቸሩ ፡ ፈጣሪያችን ፡
 ዕድሜ ፡ ለመከላከልን ፡ ዕድሜ ፡ ለአስፋ ፡ ወሰን ፡
 ከራሳችን ፡ እንኖራለን ፡ ነፃነትን ፡ ለብሰን ።
 በመከላከል ፡ ነበር ፡ ጥንት ፡ የምትገዛው ፡
 ሐረር ፡ ዕድለኛ ፡ ዛሬም ፡ አለች ፡ በዚያው ።
 የሐረር ፡ ከተማ ፡ ይመር ፡ ዕድልሽ ፡
 ዘላለም ፡ መከላከልን ፡ የሚኖርብሽ ፡
 ምስጋና ፡ አቀርባለሁ ፡ ለደጉ ፡ አምላክሽ ፡
 በውኃት ፡ አስቦልሽ ፡ እሱን ፡ ለሰጠሽ ።
 ደስ ፡ ደስ ፡ ይለኛል ፡ ስገባ ፡ እቤትህ ፡
 አበባ ፡ ታቅፋ ፡ ሳይ ፡ ባለቤትህ ።
 እግዚአብሔርም ፡ አይቶ ፡ ያንተን ፡ ደግነት ፡
 አበባ ፡ አስታቀፈህ ፡ በወጣትነት ።
 የማይወድህ ፡ የለም ፡ የማያፈቀርህ ፡
 በሁለቱም ፡ እጅህ ፡ አበባ ፡ ይዘህ ።
 ምንኛ ፡ ደግ ፡ ነው ፡ ልዑል ፡ እግዚአብሔር ፡
 አንተን ፡ የተከለ ፡ ለሐረር ፡ ደብር ።
 በደሴ ፡ በወሎ ፡ አንተ ፡ አስፋ ፡ ወሰን ፡
 በሐረር ፡ አውራጃ ፡ ልዑል ፡ መከላከልን ።
 ግርማዊት ፡ እቴጌ ፡ ስም ፡ ማውጣት ፡ ያውቃሉ ፡
 ዳር ፡ እስከ ፡ ዳር ፡ አስፋው ፡ መከላከልን ፡ ይላሉ ።
 እባክህ ፡ መከላከልን ፡ ኩታ ፡ ሥራልኝ ፡
 በያይነቱ ፡ ጥበብ ፡ ታውቃለህ ፡ አሉኝ ።
 ልዑል ፡ አልጋ ፡ ወራሽ ፡ ኩታ ፡ ይወዳሉ ፡
 በጥበብ ፡ ላይ ፡ ጥበብ ፡ ለብሰው ፡ ይውላሉ ።
 ልዕልት ፡ ፀሐይም ፡ ውዲቱ ፡ እኅታቸው ፡

ጥበብ ፡ ብቻ ፡ ነበር በመላው ፡ ልብሳቸው ።
 እስቋጥረው ፡ ነበረ ፡ ከሸማኔ ፡ ቤት ፡
 ብዙ ፡ ጥበብ ፡ ኩታ ፡ ልዩ ፡ ልዩ ፡ ዓይነት ።
 ገንዘቡንም ፡ ከፍለው ፡ ለብሰው ፡ ሳይጠግቡት ፡
 በድንገት ፡ ተነስተው ፡ ሄዱ ፡ ትተውት ።
 በጥቅምት ፡ በኅዳር ፡ በትሣሥ ፡ ፀሐይ ፡ ነው
 በነሐሴ ፡ መሸና ፡ ጨለመብን ፡ ምነው ።
 በጥቅምት ፡ በኅዳር ፡ በትሣሥ ፡ የሞቅሸኝ ፡
 ምነው ፡ በነሐሴ ፡ ሆዴን ፡ አቃጠልሸኝ ።
 ሐረርም ፡ ጎጃምም ፡ ደሴም ፡ ጀምበር ፡ ወጣች
 ምነው ፡ ነቀምቴ ፡ ላይ ፡ ፍጹም ፡ ፀሐይ ፡ ጠፋች
 ፀሐይ ፡ ወጣች ፡ ብለን ፡ ደስ ፡ ደስ ፡ ሲለን
 ምነው ፡ በነሐሴ ፡ ጠለቀችብን ።
 አንቺ ፡ እቴጌ ፡ መነን ፡ የሕግ ፡ ወርቅሽ ፡
 ተናኘ ፡ በብዙ ፡ ሞላ ፡ በጣትሽ ።
 ሳላይሽ ፡ ነበረ ፡ ጥንት ፡ ልብሳችን ፡
 ዛሬስ ፡ በኢትዮጵያ ፡ ተናኘ ፡ መነን ።
 አዲስ ፡ አበባ ፡ ላይ ፡ ዝናብ ፡ ጥሎ ፡ ነበር ፡
 በነፋሱ ፡ ብዛት ፡ ተናኘ ፡ እስከ ፡ ጎንደር ።
 በረዶ ፡ ነበረ ፡ ያለም ፡ ዝናብ ፡ ሁሉ ፡
 በኢትዮጵያ ፡ መሬት ፡ ዘነበ ፡ ወርቅ ፡ አሉ ።
 አዲስ ፡ አበባ ፡ ላይ ፡ ትልቅ ፡ ዝናብ ፡ ጥሎ
 ምነው ፡ ቸከላና ፡ አበራ ፡ በቶሎ ።
 የኢትዮጵያ ፡ ወታደር ፡ መላው ፡ ሠራዊት
 ጠንክረን ፡ እንማር ፡ የጦር ፡ ብልህት ፡
 ሊያጠቃም ፡ ቢመጣ እንዲያፍር ፡ ጠላት ።
 ምስጋና ፡ አቀርባለሁ ፡ ላገሬ ፡ ወጣቶች ፡
 ለኢትዮጵያ ፡ ጀግኖች ፡ ለጦር ፡ ሠራዊቶች ፡

የእኛ ፡ ጦር ፡ ሠራዊት ፡ በላቁምጣ ፡ ሱሪ ፡
 ጠላትን ፡ ድል ፡ አድራጊ፡ምቀኛ ፡ አሳፋሪ ፡
 ወገኑን ፡ አስመስጋኝ ፡ አገር ፡ አስከበሪ ፡
 የምቀኛን ፡ መንፈስ ፡ በጸሎት ፡ ሰባሪ ።
 እንኳን ፡ በምድርና ፡ በሰማይ ፡ ቢመጡ ፡
 ይመልሱዋቸዋል ፡ ተስፋ ፡ እያስቆረጡ ፡
 እጅና ፡ እግራቸውን ፡ እየቆራረጡ ፡
 በዲሞትፈር ፡ ጥይት ፡ እየለመጠጡ ፡
 እንዳይመለሱ ፡ ዳግመኛ ፡ እንዳይመጡ ።
 ማመስገን ፡ ይገባል ፡ በውነት ፡ እነሱን ፡
 መከታችን ፡ ናቸው ፡ ሁሪያ ፡ ጠረፉን ፡
 እንዲህ ፡ መኖራችን ፡ በነፃ ፡ ኩርተን ፡
 እግዜር ፡ ቢሰጠን ፡ ነው ፡ በውነት ፡ እነሱን ፡
 በጣም ፡ ያርዝምልን ፡ ሕይወታቸውን ።
 አደራህ ፡ ጌታችን ፡ በጣም ፡ ጠብቃቸው ፡
 ዘላለም ፡ መኩሪያችን ፡ መመኪያችንናቸው ።
 ተምሮ ፡ ሲያስተምር ፡ ሲያካፍል ፡ ዕውቀት ፡
 በጣም ፡ ያስደስታል ፡ ያገሬ ፡ ወጣት ፡
 ተማሪው ፡ ሲቀበል ፡ ሲበላ ፡ እንደሸት ፡
 ተመልካቹ ፡ ሁሉ ፡ ማታና ፡ ጠዋት ፡
 ሲደሰት ፡ ይውላል ፡ ይኸን ፡ በማየት ፡
 መጣጣር ፡ ዛሬ ፡ ነው ፡ በወጣትነት ፡
 ካረጁማ ፡ ወዲያ ፡ ካወጡ ፡ ሽበት ፡
 ሚስት ፡ ካገቡና ፡ ከያዙ ፡ ንብረት ፡
 አይገኝም ፡ ጊዜ ፡ ተግባር ፡ ለማጥናት ፡
 በጊዜ ፡ አትተኛ ፡ ተነሥ ፡ በጠዋት ፡
 ገስግስና ፡ ግባ ፡ ከተማሪ ፡ ቤት ፡
 ቁጭ ፡ ብለህ ፡ አጥና ፡ መልካሙን ፡ ትምህርት ፡

ጠጣው : እንደ : ወተት : ብላው : እንደሸት ።
 አይዘህ : ያገሬ : ልድ : የኔ : ወንድም : በርታ :
 አጥና : ትምርትህን : ጠዋትና : ማታ ።
 የሀገሬ : ወጣት : ስማኝ : ልምከርህ :
 በወጣትነትህ : ሁሉን : ተምረህ :
 ልዩ : ልዩ : ጥበብ : ሥራ : ላገርህ :
 ኩራ : ደስ : ይበልህ : በነፃነትህ :
 ዕድሜ : ለተፈሪ : ለደጉ : ጌታህ ።

አትዮጵያ ፤ እናንተ : ወጣቶች : ሎንዶን : ላይ : ያላችሁ :
 እንደ : ትኩስ : ወተት : ዕውቀት : የጠጣችሁ :
 እስከ : ዛሬ : ድረስ : ከዚህ : ከሄዳችሁ :
 እጅጉን : ብዙውን : እንደምንድናችሁ :
 አደራ : ልጆቼ : ስለ : ትምህርታችሁ :
 በርቱ : በጣም : ትጉ : ለራስ : ለራሳችሁ :
 እንድትመጡልኝ : ጥበብን : ለብሳችሁ ።

ወጣቶች ፤ አትዮጵያ : እናታችን : ዓለሚቱ : ሆይ :
 ከጠቀል : ጋራ : አለሽልን : ወይ ።
 የእኛ : እመቤታችን : ውዲቱ : ደጊቱ :
 የማትጠገቢው : ዘላለም : ወርቂቱ :
 ለሕዝብሽ : አሣቢ : አጥብቀሽ : በብርቱ :
 ላንች : እንዲሆንልን : ሙሉ : ጤንነቱ :
 እንለምናለን : አምላክን : በብርቱ ።

ደራሲ ፤ የሀገሬ : ጀግና : ስማኝ : ልምከርህ :
 በሙሉ : ልቦናህ : ሥራ : ላገርህ :
 ጠንክር : በጀግንነት : እንደ : ፊተኛህ :
 ብትሞትም : አይቆጭህ : ለነፃነትህ :
 ዋጋህን : አታጣም : ከደጉ : ጌታህ :
 በወርቃዊ : ቀለም : ተጽፎ : ስምህ :

ታትሞ ፡ ይገኛል ፡ ከነታሪክህ ።
 ያገሬ ፡ ወጣቶች ፡ እናንተ ፡ ጀግኖቹ ፡
 ጠንክራችሁ ፡ ሥሩ ፡ እንደፊተኞቹ ።
 ጠንክራችሁ ፡ ሥሩ ፡ ብዬ ፡ ሰላችሁ ፡
 እናንተን ፡ ማዘዘ ፡ እንዳይመስላችሁ ።
 ጠንክረን ፡ እንሥራ ፡ እኛ ፡ ሁላችን ፡
 በፍቅር ፡ ተባብረን ፡ ለሀገራችን ፡
 ዕድሜ ፡ ለተፈሪ ፡ ለንጉሣችን ፡
 እንጸፍ ፡ ምስጋና ፡ እያንዳንዳችን ፡
 ለዚች ፡ ለላምለሟ ፡ ለባንዲራችን ።
 ለሀገሬ ፡ ጀግኖች ፡ ሰላምታ ፡ አቀርባለሁ ፡
 ለሞቱት ፡ አርበኞች ፡ በጣም ፡ አዝኚአለሁ ።
 እናንተ ፡ ብትሞቱ ፡ አልሞተም ፡ ስማችሁ ፡
 ታንጾ ፡ ተቀምጦአል ፡ ከነታሪካችሁ ።
 ከመካከላችሁ ፡ አንዱ ፡ ደልጋ ፡ አንበሳ ፡
 የራስ ፡ ደስታ ፡ ሰው ፡ ፊታው-ራሪ ፡ ካሣ ።
 ገና ፡ ትንሽ ፡ ሆኖ ፡ በወጣትነቱ ፡
 ይወራረድ ፡ ነበር ፡ ተኩሶ ፡ ላይስት ።
 አይመታም ፡ ነበረ ፡ ደግሞ ፡ እሌላ ፡ ላይ ፡
 ወይ ፡ ከጉልበት፡በታች ፡ ወይ ፡ ከንገት፡በላይ ፡
 እያደራረበ ፡ አንዱን ፡ በንዱ ፡ ላሪ ።
 በሀገራችን ፡ ላይ ፡ ሲገባ ፡ ጠላት ፡
 ጦር ፡ አበጋዝ ፡ ሆኖ ፡ ቀድሞ ፡ እፊት፡እፊት ፡
 ሲዋጋ ፡ ሰንብቶ ፡ በቆራጥነት ፡
 ሲቆላው ፡ ሲጠብሰው ፡ በመውዜር ፡ ጥይት ፡
 እንደዚህ ፡ ሲዋጋ ፡ በወጣትነት ፡
 ሀገሩን ፡ ሲረዳ ፡ በቆራጥነት ፡
 ያሳዝን ፡ ነበረ ፡ ለመላው ፡ ፍጥረት ፡

ውሀ ፡ ጠማኝ ፡ ሲለው ፡ ያገሩ ፡ ጠላት ፡
 ሲያጠጣው ፡ ዋለና ፡ የመውዜር ፡ ጥራት ፡
 ጠላትም ፡ ሊሸነፍ ፡ ሲቀረው ፡ ጥቂት ፡
 በድንገት ፡ ተመታ ፡ እጁን ፡ በጥይት ።
 ቆስሎ ፡ በጠላት ፡ እጅ ፡ መማረክን ፡ ጠልቶ
 በገዛ ፡ እጁ ፡ ዐረፈ ፡ ሽጉጡን ፡ ጠጥቶ ።
 ገና ፡ ወጣት ፡ ነበር ፡ ለጋ ፡ ጽጌ ፡ ረዳ ፡
 ሞተ ፡ ካሣ ፡ አግለው ፡ አገሩን ፡ ሲረዳ ።
 ጀግና ፡ የጀግና ፡ ልጅ መዋጋት እንዲህ ነው ፡
 ብትሞት ፡ ለባንዲራህ ፡ ለነፃነትህ ፡ ነው ።
 ወንድምህ ፡ ደምሴ ፡ አዝኖ ፡ ላንተ ፡ ብዙ ፡
 ቀይ ፡ የነበረው ፡ ሰው ፡ ጥቁር ፡ ሆኗል ወዘተ ።
 አትነሣም ፡ እንጂ ፡ ብታየው ፡ መጥተህ ፡
 አታውቀውም ፡ ነበር ፡ ወንድሜ ፡ ብለህ ።
 ሐዘንም ፡ አታብዛ ፡ እያደርክ ፡ እርሳው ፡
 አምላክ ፡ መጥኔ ፡ ይስጥህ፤ ደምሴ ፡ አግለው ።
 እንዲህ ፡ ያለ ፡ ጀግና ፡ ቀረ ፡ በወጣትነቱ ፡
 ምስጋናው ፡ ታሪኩ ፡ አያልቅም ፡ በጥቂቱ ።
 እጽፍለት ፡ ነበር ፡ ታሪኩን ፡ በዝርዝር ፡
 ጊዜ ፡ ስላጠረኝ ፡ ትቼዋለሁ ፡ ይቅር ።
 ቢሞት ፡ በጀግንነት ፡ አፈር ፡ ቢጫነው ፡
 ዘለዓለም ፡ አይሞትም ፡ ታሪክ ፡ ያለው ፡ ሰው ።
 ይማራቸው ፡ እንጂ ፡ በሰማይ ፡ እግዚር ፡
 ከሱ ፡ ጋር ፡ የሞቱት ፡ የሆኑት ፡ አፈር ፡
 እጽፋቸው ፡ ነበር ፡ ሁሉን ፡ በዝርዝር ፡
 ጊዜ ፡ ስለሚፈጅ ፡ ይሁን ፡ በድምር ።
 ከጅብ ፡ አፍ ፡ አውጥቶኝ ፡ ለዚህ ፡ ከበቃኝ ፡
 ሀገሬን ፡ ላመስግን ፡ እንደሚቻለኝ ፡

እኔን : ደስ : ብሎኛል : ተነሣሽ : ቢሉኝ :
 ያገሬ : ባንዲራ : ለዘለዓለም : ጽኝ ።
 ትጣፍጭኛለሽ : ከማር : ከወተት :
 አገሬ : ኢትዮጵያ : ሁኝ : መሠረት :
 እንደ : እናት : እንገቦቻ : እንደ : ልጅነት :
 ቅር : ቅር : የምትል : ኢትዮጵያ : ናት ።
 ለእግዚአብሔር : ምስጋና : እናቀርባለን :
 ከዚያ : ጭንቅ : አውጥቶ : ይህን : ለሰጠን ።
 በዚያ : በአምስት : ዓመት : ሲገዛን : ፋሽስት :
 ጨልሞብን : ነበር : ቀኑ : እንደ : ሌሊት ።
 ተመስገን : ጌታችን : ከጭንቅ : ያወጣሽን :
 ያን : መከራ : ወስደህ : ይህን : የሰጠሽን :
 ጌታችን : አደራህ : ልዑል : አምላካችን :
 ይንገሥ : ለዘለዓለም : ጠቅል : አንበሳችን :
 ተፈሪ : ነውና : ለእኛ : ቀኝ : እጃችን :
 አረንጓዴ : ብጫ : ቀይ : ሐር : ባንዲራችን :
 የጀግኖች : ተስፋ : ናት : የወጣቶቻችን :
 እሷን : ያኑርልን : ዘለዓለም : ጌታችን :
 እናቅርብ : ምስጋና : ለቸሩ : አምላካችን ።
 የሰው : አገር : አትክልት : ደርቆ : እንደገለባ :
 በኢትዮጵያ : መሬት : አለ : አዲስ : አበባ :
 ያውም : የደመቀ : ከበባም : አበባ ።
 የጠገበ : ፈረስ : ገብቶ : ሀገራችን :
 በእግሩ : እየረገጠን : ከወደ : ኋላችን :
 ተፈሪ : አባ : ጠቅል : ደጉ : ንጉሣችን :
 ከሎንዶን : ገሥግሦ : ደርሶ : በነፍሳችን :
 ጋማውን : መልምሎ : እዚህ : እፊታችን :
 ባውራሪስ : ሲገርፈው : አየነው : ባይናችን :

በኢትዮጵያ ፡ መሬት ፡ መች ፡ በደህናው ፡ ገባ ፡
 አምላክ ፡ ፈርዶበት ፡ ነው ፡ እጉድጓድ ፡ ሊገባ ።
 እግዚአብሔር ፡ ሲቆጣው ፡ ከሀገሩ ፡ ወጥቶ ፡
 አፈር ፡ ሆኖ ፡ ቀረ ፡ በሰው ፡ አገር ፡ ገብቶ ።
 ቢቀር ፡ ይሻል ፡ ነበር ፡ እንደኔ ፡ ቢሆን ።
 በሰው ፡ አገር ፡ ገብቶ ፡ አፈር ፡ ከመሆን ።
 በደህናህ ፡ አይደለም ፡ ያቅነዝነዝህ ፡
 ተሮማ ፡ ተነስተህ ፡ እዚህ ፡ መምጣትህ ።
 ደምህ ፡ ሊፈስ ፡ ነው ፡ ሊረግፍ ፡ አጥንትህ ።
 ደግሞ ፡ ሕዝባችንን ፡ በሰት ፡ ሲያታልለው
 አንዱን ፡ ሳርጃ ፡ ማጽር ፡ አንዱን ፡ ሹምባኸ ፡ አለው
 የማይሆንላትን ፡ ይች ፡ የሮማ ፡ አሞራ ፡
 ደግሞ ፡ ጡብ ፡ ማብቀሏ ፡ ካንበሳችን ፡ ጋራ ።
 የሚካኤል ፡ ለታ ፡ በየካቲት ፡ ወር ፡
 በንብ ፡ ተተኩሶ ፡ ሆኖብን ፡ ሽብር ፡
 በጣም ፡ በዝቶ ፡ ነበር ፡ ሆኖ ፡ ግርግር ፡
 የዚያ ፡ ለት ፡ የሞተው ፡ ያለቀው ፡ ፍጡር ፡
 ይኸ ፡ ነው ፡ ተብሎ ፡ የለውም ፡ ድምር ፡
 ሊገመት ፡ አይችልም ፡ እንኳን ፡ በዝርዝር ፡
 ይቅር ፡ አይወራ ፡ የያኔው ፡ ታምር ።
 እንደዚሁ ፡ ደግሞ ፡ ብዙውን ፡ ፍጥረት ፡
 በሳት ፡ ሲያቃጥሉት ፡ እየዘጉ ፡ ቤት ፡
 የተረፈውንም ፡ ከዚያ ፡ ከጭንቀት ፡
 ወደ ፡ ደናኔ ፡ አገር ፡ ሄዱ ፡ ይዘውት ፡
 እርጉዝ ፡ ስታቃስት ፡ ሲጮህ ፡ ሕፃናት ፡
 ሽማግሌ ፡ አሮጊት ፡ ሲሉ ፡ አቤት ፡ አቤት ።
 ሃምሳ ፡ ሃምሳውን ፡ ሰው ፡ አብረው ፡ አፍገው ፡
 እንዲሁም ፡ የሞተው ፡ ብዙ ፡ ሕፃን ፡ ነው ።

አበበዬ : ፍቅሬ ።

አንድ : ንጉሥ : ወልደ : ሁለት : ልጆች :
 አንድ : ወንድ : አንድ : ሴት : ቆንጆ : ቆንጆዎች :
 እንዲሁም : ሴቷ : ልጅ : በጣም : ቀይ : ነች :
 እንደ : አልማዝ : እንደ : ወርቅ : ያብረቀረቀች :
 ፍጥረት : የቀናበት : ውበት : የሆነች :
 እንደ : ጽጌ : ረዳ : የለሰለሰች ።
 እጅግ : ያለመጠን : አባቷ : ወዲት :
 ከፍተኛ : ፎቅ : ቤት : አሠርቶላት :
 የቄስ : አስተማሪ : ቀጥሮ : አምጥቶላት :
 እንድትማርላት : መልካሙን : ትምህርት :
 እያበረታታ : ማታና : ጠዋት :
 አይዘክ : በርቺ : ልጄ : ጠንክሪ : እያላት :
 ወደ : መንገድ : ሲሄድ : ተነሥቶ : ድንገት :
 አስከመጣ : ድረስ : ከምሄድበት :
 እንዳትበዝኝ : ለያዝኸው : ትምህርት :
 እመጣለሁና : ቶሎ : በፍጥነት ።
 አይዘክ : የኔ : አበባ : ቅርም : አይበልኸ :
 ፈጥነን : እንመጣለን : እኔና : እናትኸ :
 ቄሱም : ደህና : ሰው : ነው : ያንቺ : አስተማሪኸ :
 እነግርልሻለሁ : እንዲያስተምርኸ :
 በጣም : እንዲያስጠናኸ : እንዲገልጽልኸ :
 ደጃዝማችም : አለ : ቅርም : አይበልኸ :
 ጭራኸ : አታስቢ : አይፍራ : ሆድኸ :
 እንዳትባልጊ : ሰው : እንዳይሰድብኸ :
 በጣም : አጥብቄ : ነው : አደራ : ስልኸ ።
 ቄሱንም : ሄደና : የልጄን : ነገር :

አደራ ፡ በሰማይ ፡ አደራ ፡ በምድር ፡
 እንድትማር ፡ ይሁን ፡ እንድትጠነክር ።
 ደጃዝማቹ ፡ ደግሞ ፡ እንግዲህ ፡ አደራ ፡
 ልጄን ፡ ጠብቅልኝ ፡ ከመምሕሩ ፡ ጋራ ።
 በንተ ፡ ላይ ፡ ጥያለሁ ፡ አደራ ፡ የቤቴን ፡
 የትዳሬን ፡ ነገር ፡ የመላ ፡ ንብረቴን ።
 እኔ ፡ መሄዴ ፡ ነው ፡ ለብርቱ ፡ ነገር ፡
 ድንገት ፡ ተነስቼ ፡ ወደውጪ ፡ አገር ፡
 አደራ ፡ ጥያለሁ ፡ በሰማይ ፡ በምድር ፡
 እንዳልሰማ ፡ ክፉ ፡ የልጄን ፡ ነገር ።
 ብሎ ፡ ወዲያውኑ ፡ ጉዞውን ፡ ቀጠለ ፡
 ቄሱም ፡ ያለመጠን ፡ ደስ ፡ ብሎት ፡ ዋለ ፡
 ወዲያውም ፡ ጠየቃት ፡ እንደዚህ ፡ እያለ ።
 አብረን ፡ እንተኛ ፡ ቆንጅት ፡ እበክሽ ፡
 ሁሉን ፡ በያይነቱ ፡ እንዳስተምርሽ ፡
 ለሰውም ፡ አልነግር ፡ በፍጹም ፡ ጭራሽ ፡
 አይዘሽ ፡ ግድ ፡ የለሽም ፡ አይፍራ ፡ ሆድሽ ፡
 እንዲህ ፡ ስለምንሽ ፡ እኔን ፡ ታሳፈርሽ ፡
 እንኳን ፡ ላስተምርሽ ፡ ዘሬም ፡ አላይሽ ።
 ብሎ ፡ ቢጠይቃት ፡ ልጅቱ ፡ ደንግጣ ፡
 ታለቅስ ፡ ጀመረች ፡ በመስኮት ፡ ተቀምጣ ።
 ደግሞ ፡ ደጃዝማቹ ፡ መጣና ፡ ከቤት ፡
 ይለምናት ፡ ጀመር ፡ እንዲህ ፡ በማለት ፡
 ብቅ ፡ ብለሽ ፡ ሳይሽ ፡ እኔ ፡ በመስኮት ፡
 እደነግጣለሁ ፡ እህቴ ፡ በውነት ፡
 አጥብቄ ፡ እመኛለሁ ፡ ማታና ፡ ጠዋት ፡
 አንድ ፡ ቀን ፡ ካንቺ ፡ ጋር ፡ ለመገናኘት ፡
 እንዳታሳፍሯች ፡ ፍቅሬ ፡ የኔ ፡ እኅት ።

ይኸንን : ስትሰማ : አካላቷ : አለቀ :
 ያስለቅሳት : ጀመር : እያንሰቀሰቀ ።
 ቁሱም : ደጃዝማቸውም : ደፍረው : ቢናገሯት፡
 ሕይወቷ : ያለፈ : የሞተች : መሰላት ።
 ትናደድ : ጀመረ : እነሱን : ስታይ :
 በፍጹም : መሰላት : ያበቷ : ገዳይ ።
 ወዲያውም : ልጅቷ : መለሰችለት :
 እያስተዛዘነች : እንዲህ : በማለት :
 እኔ : ያንተ : ልጅ : ነኝ : አንተ : የኔ : አባት :
 ፍጹም : አንተና፡እኔ : ለመገናኘት :
 ከነኔ : ያመጣል : በላይኛው : ቤት ።
 አዝናለሁ : በብዙ : በንተ : በራስህ :
 እንዲህ : ያለ : ነገር : በመናገርህ ።
 ትልቅ : ሰው : መስለኸኝ : አከብርህ : ነበር :
 ለካስ : ትንሽ : ልጅ : ነህ : ገና፡እምር፡ታህል።
 ጥንት : ትልቅ : ነበር : በጣም : እራስህ :
 እያነሰ : ሄደ : እየቀለለህ :
 ለአንተ : በይታይህ : በይታወቅህ :
 በግልጽ : ይታየኛል : እኔ : ልንገርህ ።
 ይኸንን : ሲሰማ : እየተናደደ :
 ምንም : ሳይናገር : ወደ : ቤቱ : ሄደ :
 ጨሶ : ተቃጠለ : አንጀቱ : ነደደ :
 እንደሰከረ : ሰው : ጭራሽ : እንዳበደ :
 ያስኬደው : ጀመረ : እያንገደገደ ።
 እንዲሁም : አባቷ : ሆነው : ካለብት :
 አልችልህ : ብለውት : የእሷን : ናፍቆት :
 ልጃቸውን : አለት : ሄደህ : ጠይቃት ።
 ልጁም : እሺ : ብሎ : እየገሠገሠ :

ከዚያው ፡ ካለችበት ፡ በፍጥነት ፡ ደረሰ ።
 ወዲያው ፡ ተገናኝተው ፡ ከደጃዝማች ፡ ጋራ ፡
 ይጠይቀው ፡ ጀመር ፡ ያበቱን ፡ አደራ ።
 ደጃዝማችም ፡ አለው ፡ ቤቱ ፡ ደህና ፡ ነው ፡
 ልጅቷ ፡ ብቻ ፡ ነች ፡ የባለገኘው ፡
 በጭራሽ ፡ ግቢውን ፡ ያበላሸችው ፡
 ሥራዋ ፡ በሙሉ ፡ የሚያሳዝን ፡ ነው ።
 መኳንንቱን ፡ ሁሉ ፡ እየሰደበች ፡
 ትልልቁን ፡ ሰዎች ፡ እያዋረደች ፡
 ለግድያ ፡ ደርሰው ፡ ብዙ ፡ ጎረምቶች ፡
 በጭራሽ ፡ ሽርሙጣ ፡ እብድ ፡ ሆናለች ።
 ልጇም ፡ ደነገጠ ፡ ይህን ፡ በመስማት ፡
 በውነት ፡ ያደረገች ፡ የሠራች ፡ መስሎት ፡
 ተመልሶ ፡ ሄደ ፡ ወደ ፡ መጣበት ።
 ላባቱ ፡ ነገረው ፡ ዘርዘሮ ፡ ሁሉን ፡
 ወዲያውም ፡ ሲሰማ ፡ አባቷ ፡ ይኸን ።
 ልጅየውን ፡ አለው ፡ በቶሎ ፡ ሄደህ ፡
 እሷን ፡ እረድና ፡ ሥጋዋን ፡ ቀብረህ ፡
 አምጣልኝ ፡ ከደሟ ፡ በጠርሙስ ፡ ቀድተህ ።
 ልጇም ፡ እሺ ፡ ብሎ ፡ እንደታዘዘው ፡
 ትእዛዙን ፡ ሊፈጽም ፡ አባቱ ፡ እንዳለው ፡
 ሲገሰግስ ፡ ሄደ ፡ ደረሰ ፡ ወዲያው ።
 ድንገት ፡ ደረሰና ፡ ካለችበት ፡ ቤት ፡
 ወዲያው ፡ ተነሽ ፡ ብሎ ፡ ሄደና ፡ ይዟት ፡
 እዚያው ፡ አጠገቡ ፡ ቁጭ ፡ በይ ፡ ብሏት ፡
 ጉድጓዱን ፡ ሲቆፍር ፡ አርዶ ፡ ሊቀብራት ፡
 ስለ ፡ ደከመና ፡ ስለ ፡ አሳዘናት ፡
 ትጠይቀው ፡ ጀመር ፡ እንዲህ ፡ በማለት ።
 ምነው ፡ የእናቴ ፡ ልጅ ፡ ፍቅሬ ፡ ወንድሜ ፡ ሆይ ፡

እናትና ፡ አባቴ ፡ ደህናም ፡ አይደሉ ፡ ወይ ።
 ወይ ፡ አባቴ ፡ ሞተ ፡ ወይንስ ፡ እናቴ ፡
 እባክህ ፡ ንገረኝ ፡ ወንድሜ ፡ በሞቴ ።
 ብላ ፡ በማሳዘን ፡ ጋሽዬ ፡ እያለች ፡
 ቃሏን ፡ በማለስለስ ፡ እያለቀሰች ፡
 ላቡን ፡ በመሐረብ ፡ እየጠረገች ።
 መልሳ ፡ ቀልሳ ፡ ስለጠየቀችው ፡
 በጣም ፡ ያለመጠን ፡ ስለ ፡ አሳዘነችው ።
 እንግዲህ ፡ እህቴ ፡ ልንገርሽ ፡ አላት ፡
 የሠራሽው ፡ ሥራ ፡ ባባታችን ፡ ቤት ፡
 እየተሳደብሽ ፡ ብዙ ፡ መኳንንት ፡
 ሽርሙጥነት ፡ ይዘሽ ፡ ትተሽ ፡ ትምህርት ፡
 ይኸን ፡ ነገር ፡ ሰምቶ ፡ ደግሞ ፡ የእኛ አባት ፡
 ተናዶ ፡ ተቃጥሎ ፡ ደርሶ ፡ ለመሞት ፡
 እኔንም ፡ አዘዘኝ ፡ እንዲህ ፡ በማለት ።
 እሷን ፡ እረድና ፡ ሥጋዋን ፡ ቀብረህ ፡
 አምጣልኝ ፡ ከደሟ ፡ በጠርሙስ ፡ ቀድተህ ።
 እኔም ፡ ተቆጥቼ ፡ በጣም ፡ ተናድጄ ፡
 አባቴ ፡ እንዳዘዘኝ ፡ ልቀብርሽ ፡ አርጄ ፡
 ነበር ፡ የመጣሁት ፡ መሞትሽን ፡ ፈቅጄ ።
 አሁን ፡ ግን ፡ በለቅሶሽ ፡ በጠያየቅሽ ፡
 እንባሽ ፡ አሳዘነኝ ፡ እንኳንስ ፡ ደምሽ ፡
 ብትሞችም ፡ በመንገድ ፡ ጅብም ፡ ቢበላሽ ፡
 ቸሩ ፡ መድኃኔ ፡ ዓለም ፡ በወጣ ፡ ያውጣሽ ፡
 ጥፊ ፡ ከጠገቤ ፡ ዓይኔም ፡ አይይሽ ።
 ብሎ ፡ እያለቀሰ ፡ ሆዱን ፡ አጥናናና ፡
 እንዲት ፡ የበግ ፡ ግልገል ፡ ከቤት ፡ አወጣና ፡
 በሰላ ፡ ቢላዎ ፡ እሷን ፡ አረደና ፡

ፊሳውን ፡ ቀብሮ ፡ ከደሟ ፡ ቀዳና ፡
 ሰጠው ፡ ለአባትየው ፡ አረድኳት ፡ አለና ።
 አባቷም ፡ ደስ ፡ ብሎት ፡ ደሟን ፡ በማየቱ
 ወዲያውም ፡ ጠጣና ፡ ነገራት ፡ ለሚስቱ ።
 እኔና ፡ አንች ፡ ድንገት ፡ ወደዚህ ፡ ብንመጣ
 በጣም ፡ ተበላሽታ ፡ ልጃችን ፡ ሸርሙጣ ።
 መኳንንቱን ፡ ሁሉ ፡ እየሰደበች ፡
 የቤት ፡ አሽከሮቹን ፡ እያዋረደች ፡
 ትምህርቷንም ፡ ትታ ፡ ስለባለገች ፡
 ደሟንም ፡ ጠጣሁት ፡ እሷም ፡ ታረደች ።
 እናቷም ፡ መለሰች ፡ እንዲህ ፡ እያለች ፡
 እንዲህ ፡ ያለ ፡ በደል ፡ በአውነት ፡ ከሠራች
 ሙሉ ፡ ፈቃዴ ፡ ነው ፡ እንኳን ፡ ታረደች ፡
 ጭራሽ ፡ ክጃታለሁ ፡ ልጄም ፡ አይደለች ።
 ብላ ፡ ተናገረች ፡ እናቷ ፡ ተናዳ ፡
 ባንድ ፡ በኩል ፡ ደግሞ ፡ አልችል ፡ ብሏት ፡ ሆኗ
 ታለቅስ ፡ ነበረ ፡ ገብታ ፡ ወደ ፡ ጓዳ ።
 እናትና ፡ አባቷ ፡ ተነሥተው ፡ ወዲያው ፡
 ግስጋሌ ፡ ያዙ ፡ ወደቤታቸው ፡
 ወዲያው ፡ ከመንገዱ ፡ በደህና ፡ ደርሰው ፡
 ከደጃዝማቻቸው ፡ ጋር ፡ ተገናኝተው ፡
 ይጠይቁት ፡ ጀመር ፡ ስለአደራቸው ።
 ደጃዝማቹም ፡ ደግሞ ፡ እንደለመዱ ፡
 ይዋሽ ፡ ነበረ ፡ እየጎማመዱ ።
 የርስዎ ፡ ልጅማ ፡ የሠራችው ፡ ሥራ ፡
 ብተወው ፡ ይሻላል ፡ ጭራሽ ፡ ባደወራ ፡
 አዳርዋ ፡ ውሎዋ ፡ ከጎረቤቶች ፡ ጋራ ።
 ሸርሙጥነት ፡ ይዛ ፡ ቀረና ፡ መማርዋ ፡

ትልቅ : ሰው : ስትሰድብ : ደግሞ : አለማፈርዋ።
 እኔ : አንኳ : እራሴ : ቀርቤአት : ስታይ :
 ትሰድብኝ : ነበረ : እንደ : አንድ : አገልጋይ።
 አለና : ቢነግረው : ላባቷ : በውሸት :
 ጭራሹን : ሆነበት : በንዴት : ላይ : ንዴት።
 ወዲያውም : ሲገብኙ : ግቢዎችን : ሁሉ :
 ያለቀሰችበት : ያች : ልጅ : በሙሉ :
 በጣም : የሚያስደንቅ : ስለ : አበቃቀሉ።
 በመኖሪያ : ቤትዋ : ከግድግዳው : ስር :
 በብዙ : ቀጤማ : አብቅሎ : ነበር።
 እናትና : አባቷ : ወዲያው : እሱን : አይተው :
 እየተገረመ : በጣም : ተመልክተው :
 ደጃዝማቻቸውን : ወዲያው : አስጠርተው :
 ይጠይቁት : ጀመር : በብርቱ : አጥርተው :
 ደጃዝማቹም : ደግሞ : እንደዚህ : አላቸው።
 ልጅቷ : ዘወትር : ማታና : ጠዋት :
 አረቄና : ጠጁን : ስታፈስበት :
 ቀጤማ : አበቀለ : ይኸውም : መሬት።
 እናትና : አባቷም : እየተናደዱ :
 ብለው : አዘዙና : በሉ : አሁን : እጨዱ :
 እሱን : አለፉና : ወደሌላ : ሄዱ :
 ደግሞ : እንደ : ታዘዙ : አሸከሮቹ : ሲያጭዱ :
 መልሶ : በቀለ : ከስሩ : ሳይሄዱ :
 እናትና : አባቷም : ምን : ይባላል : ጉዱ :
 በሉ : ደገሙና : አሁንም : እጨዱ :
 ብለው : አዘዙና : ወዴትም : ሳይሄዱ :
 እዚያው : አጠገቡ : ቆመው : አሳጨዱ :
 አሁንም : መልሶ : ደግሞ : እንደ : ልማዱ :
 በቀለ : ቀጤማው : አላለቀም : ጉዱ።

እናትና ፡ አባቷም ፡ ገርሟቸው ፡ ነገሩ ፡
 ንቀሉልን ፡ አሉ ፡ በጭራሽ ፡ ከሥሩ ።
 ወዲያው ፡ አሽከሮቹ ፡ እንደታዘዙት ፡
 ቆፍረው ፡ ከሥሩ ፡ ነቃቅለው ፡ ጣሉት ።
 ይህችም ፡ ቆንጆ ፡ ልጅ ፡ የተበደለች ፡
 በበረሃ ፡ ስትሄድ ፡ እያለቀሰች ።
 ጠፍታ ፡ ስትከብልል ፡ በቆራጥነት ፡
 አንዲት ፡ ልጅ ፡ አገረድ ፡ አግኝታ ፡ ድንገት ።
 እባክሽ ፡ አንች ፡ ልጅ ፡ የምለምንሽን
 አውልቂና ፡ ስጭኝ ፡ የውስጥ ፡ ልብስሽን ።
 ልጅቷም ፡ ሰጠቻት ፡ ቀሚሷን ፡ አውልቃ ፡
 በድንገት ፡ መጥፋቷን ፡ መከብለሷን ፡ ዐውቃ
 ወዲያውም ፡ ሸኘቻት ፡ መንገድ ፡ አሳይታ ።
 እሷም ፡ ደስ ፡ ብሏት ፡ ቀሚስ ፡ በማግኘቷ
 የለበሰችውን ፡ ስትወጣ ፡ ከቤቷ ፡
 ሐር ፡ ስለነበር ፡ ያሰፋው ፡ አባቷ ።
 ያንን ፡ ሐር ፡ ቀሚስ ፡ አውልቃ ፡ ጠቅልላ ፡
 ጉዘዋን ፡ ቀጠለች ፡ በትከሻዋ ፡ አዝላ ።
 ስትሄድ ፡ ቆይታ ፡ ችጋር ፡ ቢይዛት ፡
 ምንተማርያም ፡ ብላ ፡ ገባች ፡ ከንጉሥ ፡ ቤት ።
 ንጉሡም ፡ አዩና ፡ ቆማ ፡ ስትለምን ፡
 ቶሎ ፡ ስጠሕት ፡ አሉ ፡ መብል ፡ ምናምን ።
 ወዲያውም ፡ አንዲቷ ፡ የንጉሡ ፡ ገረድ ፡
 እንጀራ ፡ ልትሰጣት ፡ ይዛ ፡ ስትሄድ ።
 አንችስ ፡ መላክ ፡ እንጂ ፡ ሰውስ ፡ አይደለሽም
 እንደለማኝ ፡ ምግብ ፡ ፍጹም ፡ አልሰጥሽም
 ብላ ፡ ተመለሰች ፡ እህሉንም ፡ መልሳ ፡
 ለንጉሡ ፡ ነገረች ፡ ቃልዋን ፡ አለስልሣ ።

ያች : የቆመች : ልጅ : ከዘሀ : ከኛ : ደጅ :
 ሰው : አትመስለኝም : መልአክ : ነች : እንጅ ።
 ንጉሡም : መለሱ : ነይ : ግቢ : በያት :
 ምን : ሰው : እንደሆነች : አጥብቄ : ልያት ።
 ገረዷም : አለቻት : ንጉሥ : ይጠሩሻል :
 በተቻለ : ፍጥነት : ነይ : ግቢ : ይሉሻል ።
 እሷም : ሄደችና : ወደ : ንጉሡ : ፊት :
 ይጠይቋት : ጀመር : እንዲህ : በማለት ።
 ያፈራ : ብርቱካን : ይመስላል : ጉንጭሽ :
 ደግሞም : ሰውነትሽ : ዓይንና : ጥርስሽ :
 የመልክሽ : ቁንጅና : ከነቅላትሽ :
 የትስ : ትሄጃለሽ : ከየትስ : መጣሽ :
 እባክሽ : ንገሪኝ : እናት : አባትሽ
 በሕይወት : እያሉ : እንዴት : ለቀቁሽ ።
 ልጅቷም : መለሰች : ውሀ : ጥም : ይዘኛል :
 ሰውነቴን : ደግሞ : ድካም : ተሰምቶኛል :
 እንደዚሁም : እራብ : በጣም : በዝቶብኛል :
 መናገር : አልቻልኩም : በጭራሽ : ደክሞኛል ።
 ንጉሡም : አዘዙ : እንጀራ : ስጧት :
 ትብላ : ትጠጣና : እንድትጫወት :
 ሥራም : አታሠሩዋት : ትቀመጥ : እቤት :
 ጭራሽ : አትዘዙዋት : አትናገሩዋት ።
 እንደዚሁም : ደግሞ : የሳቸውም : ልጅ :
 በሽተኛ : ነበር : አይወጣም : እደጅ ።
 ጤንነቱን : አጥቶ : ሆኖ : ሕመምተኛ :
 ሰባት : ዓመቱ : ነው : በልጋ : ላይ : ከተኛ ።
 ይህም : በሽተኛ : እንጀራ : ሲበላ :
 አይውጥም : ነበረ : ካንድ : ጉርሻ : ሌላ ።

ደግሞ ፡ ይኸን ፡ ምግቡን ፡ የምትሠራለት ፡
 ገረድ ፡ ነበረችው ፡ ልጅነት ፡ ያላት ።
 ከዕለታት ፡ አንድ ፡ ቀን ፡ ድስት ፡ ስትሠራ ፡
 ድስቱን ፡ እንደ ፡ ጣደች ፡ ገና ፡ ስታቁላላ ።
 ሎጋው ፡ ሽቦ ፡ እያለ ፡ ሠርገኛው ፡ ሲሄድ ፡
 ልታዳምጥ ፡ ሄዳ ፡ ቆማ ፡ ከመንገድ ።
 ወዲያውም ፡ ያች ፡ ልጅ ፡ ከቤት ፡ ተቀምጣ ፡
 ሲቃጠል ፡ ብታየው ፡ አሮ ፡ እየተንጣጣ ።
 ድስቱን ፡ ሠራችና ፡ እንደሚገባው ፡
 አውጥታ ፡ አስቀመጠች ፡ እዚያው ፡ እቦታው ፡
 ሠርገኞቹም ፡ ሄደው ፡ ሲጨልም ፡ ጊዜው ፡
 መጣች ፡ ገረዷቷ ፡ ድስቱን ፡ አስታውሳው ፡
 ወጡንም ፡ ተሠርቶ ፡ ስላገኘችው ፡
 ብላ ፡ ጠየቀችት ፡ ማነው ፡ የሠራው ።
 ልጅቷም ፡ መለሰች ፡ እኔ ፡ ነኝ ፡ እቴ ፡ ሆይ ፡
 ይቅርታ ፡ አድርጊልኝ ፡ አጥፍቴ ፡ ይሆን ፡ ወይ ።
 ገረዷም ፡ መለሰች ፡ እንኳን ፡ የሠራሽው ፡
 በደንቡ ፡ ከሠራሽ ፡ በስሎ ፡ ካወጣሽው ።
 ወዲያው ፡ ደረሰና ፡ የምግቡ ፡ ሰዓት ፡
 ይኸ ፡ ሕመምተኛ ፡ ስጡኝ ፡ አለ ፡ እራት ።
 እራቱም ፡ ቀረበ ፡ እንደተለመደው ፡
 አንድ ፡ ጊዜ ፡ ጎርሶ ፡ ወጡንም ፡ ወደደው ።
 አለና ፡ ጠየቀ ፡ ዛሬ ፡ ይህን ፡ ወጥ ፡
 የሠራችልኝ ፡ ሴት ፡ የትኛዋ ፡ ናት ፡
 ገረዷም ፡ መለሰች ፡ ያጠፋች ፡ መስጧት ፡
 ይች ፡ ልጅ ፡ ነበረች ፡ እኔ ፡ ሳለያት ፡
 እሱም ፡ ጥሪያት ፡ አለ ፡ ቶሎ ፡ በፍጥነት ፡
 እሷም ፡ ትጠሪያለሽ ፡ ብላ ፡ ብትላት ፡

በጣም : ደነገጠች : ለቁጣ : መስሎአት :
 ልጁም : እንዲህ : ብሎ : እሷን : ጠየቃት :
 የሠራሽው : ዛሬ : አንቺ : ነሽ : ወይ : ድስት :
 እስባም : አዎን : አለች : ሆኗን : ሲጫንቃት :
 ሊቆጣኝ : ነው : ብላ : ወድቃ : በፍራት ::
 እሱም : በነገሩ : እየተገረመ :
 በልቶ : የማያውቀውን : ጭራሽ : ከታመመ ::
 አንድ : እንጀራ : በልቶ : ያውም : ሳይጠቅመው :
 እናቱን : ጠራና : እንዲህ : አላቸው :
 ይገርማል : ይደንቃል : የዛሬውስ : ጉድ : ነው :
 አንድ : እንጀራ : በላሁ : ምሕረትን : ላገኝ : ነው ::
 ከዛሬም : ጀምሮ : የምበላውን :
 የምታሰናዳ : ይች : ልጅ : ትሁን :
 እኔ : አልፈልጋችም : የፊተኛዋን ::
 እናትና : አባቱ : በጣም : ደስ : አላቸው :
 ምግቡን : እንድትሠራ : ሆነ : ፈቃዳቸው :
 እስባም : እየሠራች : ስትመግበው :
 ልክ : በሳምንቱ : ሆነ : ደህና : ሰው ::
 በአሥራ : አምስተኛው : ቀን : ሆኖ : በፈረስ
 ሄዶ : ተመለሰ : ብዙ : አገር : ድረስ ::
 እንዲሁም : ሲሆነው : አንድ : ወር : ከሳምንት :
 አምላክ : ስለሰጠው : ሙሉ : ጤንነት :
 እስባው : አባቱ : እንዲያገባ : ሚስት :
 አጥብቀው : ጠየቁት : እንዲይዝ : ንብረት ::
 እሱም : ተናገረ : ሚስት : አግባ : ካለኝ :
 ያችን : ቀላቢዬን : በሕግ : ይዳሩኝ :
 አለስባ : አላገባም : እሞታለሁኝ ::
 አባቱም : መለሱ : ጠይብ : ትሁን : ቡዳ :

የት ፡ ብሎ ፡ ያውቃል
 ዘርዋ ፡ ሳይታወቅ ፡ እንዴት ፡ ያገባታል ።
 እስዋን ፡ አያገባም ፡ ሌላ ፡ እድረዋለሁ ፡
 የመኳንንት ፡ ልጅ ፡ አጭቸለታለሁ ።
 እሱም ፡ ተናገረ ፡ ሌላም ፡ አላገባ ፡
 ስጡኝ ፡ ጠመንጃዬን ፡ ጭራሽ ፡ ውድማልግባ።
 አባቱም ፡ መለሰ ፡ ከወደዳት ፡ ሆድህ ፡
 አግብተህ ፡ ተቀመጥ ፡ ሁን ፡ እንደፈቃድህ ።
 ወዲያውም ፡ ለእናቱ ፡ ነገሩን ፡ አጫውተው ፡
 የማይቀር ፡ መሆኑን ፡ ገልጸው አስረድተው ፡
 ድግሱን ፡ ጀመሩ ፡ ሁሉን ፡ አዘጋጅተው ።
 እንደዚሁም ፡ ደግሞ ፡ ድግሱ ፡ ሲደርስ ፡
 በልኳ ፡ አሰፍተው ፡ የሐር ፡ ቀሚስ ፡
 ኩታም ፡ አሠሩና ፡ ሰጥዋት ፡ እንድትለብስ ።
 ሠርጉም ፡ ጥሩ ፡ ነበር ፡ ከልክ ፡ የተረፈ ፡
 ያለቅጥ ፡ ያማረ ፡ ከመጠን ፡ ያለፈ ።
 የሠርጋቸውም ፡ ቀን ፡ ሲቀረው ፡ ጥቂት ፡
 አዘጋጅተውላት ፡ የሙሽራ ፡ ቤት ፡
 አብረው ፡ የነበሩት ፡ ሆነው ፡ ባንድነት ፡
 ልጆችም ፡ ነበሩ ፡ ካለችበት ፡ ቤት ፡
 እስዋም ፡ ተናገረች ፡ እንዲህ ፡ በማለት ።
 እንግዲህ ፡ አደራ ፡ በሰማይ ፡ በምድር ፡
 አትናገሩብኝ ፡ ይኸንን ፡ ነገር ።
 ብላ ፡ ወዲያውኑ ፡ ተናግራ ፡ ይህን
 አባቷ ፡ ልጅ ፡ ሁና ፡ ያሰፋላትን ፡
 በወርቅ ፡ የነደደ ፡ ሐር ፡ ቀሚሷን ።
 ይዛ ፡ ነበረና ፡ በጨርቅ ፡ ጠቅልላ ፡
 አውጥታ ፡ ለበሰች ፡ ይግረማቸው ፡ ብላ ።

ተሞሽረችና : ብቅ : ብተል : ለብሳ :
 ቤት : የተቃጠለ : እሳት : የተነሣ ::
 ይኸ : ሐር : ቀሚስ : ከቅላቷ : ጋራ :
 አስመሰለው : ቤቱን : ኤሌትሪክ : የበራ ::
 ይገረም : ነበረ : በመላው : ፍጥረት :
 እንደዚህ : ያማረች : የሆነች : ውበት ::
 አላየንም : እኛ : ከቶ : ባለም : ላይ :
 ቅላቷ : የሚያበራ : እንደ : ቀን : ፀሐይ ::
 እያሉ : ያስቡ : ነበር : በልባቸው :
 የዚች : የልጅ : ፍጥረት : እየገረማቸው ::
 በታላቅ : ደስታ : ሠርጉም : አለፈና :
 ወንድ : ልጅ : ወለደች : ዓመት : ቆየችና ::
 ደግሞ : ቆየችና : አንድ : ሁለት : ዓመት :
 አሁንም : ወንድ : ልጅ : ወለደችለት :
 በጣም : የተዋበ : የቆነጀ : ውበት ::
 ወዲያው : ቆየችና : እናትና : አባቴን :
 እባክህ : አሳየኝ : እንሂድ : አብረን :
 ብላ : ጠየቀችው : በማስተዛዘን ::
 እሱም : መለሰላት : ከሆዱ : በውነት :
 እኸ : ምንቸገረኝ : እንሄዳለን :
 እናትና : አባቴ : ከፈቀዱልን ::
 ወዲያውም : ለአባቱ : ሄደ : ቢነግራቸው :
 አይቻልም : አሉት : ጨክኖ : ሆዳቸው ::
 ቡዳ : ትሁን : ጠይብ : ሳታውቅ : አግብተህ :
 ደግሞ : አብረሃት ስትሄድ ብትቀርብኝ ወድቀህ
 ብለው : ከለከሉት : ጨክነው : አባቱ :
 እሱም : እያዘነ : ይኸን : በመስማቱ :
 ሄደና : ነገራት : ለመልካሟ : ሚስቱ :

እሷም ፡ በጣም ፡ አዝና ፡ በኚሁ ፡ በባቱ ።
 ምን ፡ ይሻላል ፡ ታዲያ ፡ አለችው ፡ መልሷ ፡
 እያስተዛዘነች ፡ ቃሏን ፡ አለስልሳ ፡
 ስለጠየቀችው ፡ መልሷ ፡ መልሷ ።
 አንቺ ፡ በሬት ፡ ሂድሽ ፡ አባትሽን ፡ አይተሽ ፡
 አትቆይ ፡ በፍጥነት ፡ ቶሎ ፡ ተመለሽ ፡
 አብረን ፡ እንሄዳለን ፡ ቆይተን ፡ ትንሽ ።
 ብሎ ፡ ወታደሮች ፡ አሽከር ፡ አስከትሎ ፡
 በጣም ፡ የሚያምነውን ፡ ደጃዝማች፡ጩምሮ ።
 ነሚቀጥለውን ፡ አደራ ፡ ጭምር ፡
 አደራ ፡ በሰማይ ፡ አደራ ፡ በምድር ፡
 የልጆቹንና ፡ የሚስቱን ፡ ነገር ።
 አደራዬን ፡ ሁሉ ፡ በንተ ፡ ላይ ፡ ጥያለሁ ፡
 እንደ ፡ መድኃኔ ፡ ዓለም ፡ አንተን፡አምኛለሁ ።
 ብሎ ፡ ለመነና ፡ አጥብቆ ፡ በብርቱ ፡
 ሚስቱን ፡ ተሰናብቶ ፡ ቀረ ፡ ወደ ፡ ቤቱ ።
 እሷም ፡ ስትሄድ ፡ ውላ ፡ ታጅብ ፡ በሽከር ፡
 ቀኑ ፡ ስለመሸ ፡ ብለው ፡ እንደር ፡
 ድንኳን ፡ ተከለፍ ፡ እልም ፡ ባለ ፡ ዱር ፡
 ዙሪያውን ፡ ዘብ ፡ ቆሞ ፡ ብዙ ፡ ወታደር ።
 አልጋ ፡ ተነጥፎላት ፡ በድንኳኑ ፡ ውስጥ ፡
 ልጆቿን ፡ ታቅፋ ፡ ተኝታ ፡ ጥቂት ፡
 ደጃዝማቹ ፡ ገብቶ ፡ እንደዚህ ፡ አላት ።
 ያሉትን ፡ አይነሳ፡መቸም ፡ እግዚአብሔር ፡
 እስከ ፡ ዛሬ ፡ ድረስ ፡ ሳስብሽ ፡ ስኖር ፡
 አገናኘን ፡ ዛሬ ፡ ወይ ፡ ያምላክ ፡ ነገር ፡
 እንግዲህ ፡ እኅቴ ፡ አብረን ፡ እንደር ፡
 ልጆችሽ ፡ ይውረዱ ፡ ይተኙ ፡ ከምድር ፡

እንተኛ : እንችና : እኔ : በመፈቃቀር ።
 እሷም : በዚህ : ጊዜ : በብዙ : ደንግጣ :
 ካንተ : ጋር : አልተኛም : ነፍሴ : ብትወጣ ።
 ባሌም : አንተን : አምኖ : አደራ : ሲልህ :
 አዝናለሁ : በውነቱ : በመዘንጋትህ :
 እንዲህ : ያለ : ነገር : በመናገርህ ።
 እሱም : መለሰላት : እንተኛ : ይልቁን :
 ልጅሽን : አርደዋለሁ : ይኸንን : ትልቁን ።
 ሆኖህ : ከጨከነ : እረደው : እፊቱ :
 ካንተ : ጋር : አልተኛም : ሳለሁ : በሕይወቴ :
 ዋንትም : እንደዚሁ : በሕፃንነቴ :
 ስለይ : ጨክኜ : ከእናቴ : ካባቴ ።
 በዚሁ : ነገር : ነው : ስወጣ : ከቤቴ ።
 እሱም : ጨከነና : እምቢ : በማለቷ :
 ልጅዋን : አረደባት : ወስዶ : ከደረቷ :
 ደግሞ : እፊሳውንም : ዘረጋው : እፊቷ ።
 ስታለቅስ : አድራ : ሲነጋ : ሌሊቱ :
 ጉዞዋቸውን : ያዙ : ደግሞ : እንደ : ትላንቱ ።
 ሲሄዱ : ዋሉና : ስለመሸ : ቀኑ :
 እንደር : አሉና : ድንኳኑን : ተከሉ ።
 ወዲያው : ሰዓት : ሲደርስ : ጊዜ : የመኝታ :
 አላት : እንተኛ : በፈጠረሽ : ጌታ ።
 ይህንን : ስትሰማ : እንዲህ : አላችው :
 ከኔ : ጋር : መኝታ : ፍጹም : ዘበት : ነው :
 ልብህም : ማሰቡ : በውነት : ጨካኝ : ነው ።
 እሱም : መለሰና : እንደዚህ : አላት ።
 በጭካኔ : ሆዱ : እያስፈራራት ።
 ትናንት : አረድኩብሽ : ትልቁን : ልጅሽን :

ዛሬ ፡ ልደግመው ፡ ነው ፡ ደግሞ ፡ ትንሹን ።
 እሷም ፡ ተናገረች ፡ እንደፈቀደህ ፡
 ካልሳሳህ ፡ እረድው ፡ ከፀና ፡ ሆድህ ፡
 ከኔ ፡ ጋር ፡ መኝታ ፡ አያስብ ፡ ልብህ ።
 እስኪወጣ ፡ ነፍሴ ፡ አፈር ፡ እስክሆን ፡
 ካንተ ፡ ጋር ፡ አልተኛም፡ከቶምን፡ ቢሆን ።
 ወንድሜ ፡ ልንገርህ ፡ የሆዴን ፡ በውነት ፡
 በጭራሽ ፡ አታስብ ፡ ከኔ ፡ ለመኛት ፡
 በሕይወቴ ፡ ሳለሁ ፡ ለመገናኘት ።
 አንተ፡አብደህ፡እንደሆን፡ አላበድኩም፡እኔ፡
 በጣም ፡ እፈራለሁ ፡ በሰማይ ፡ ኩነኔ ።
 ይህንን ፡ ሲሰማ ፡ በጨከኔ ፡ ሆዱ ፡
 ልጅዋን፡አርዶ፡ጣለው፡ደግሞ፡እንደ ልማዱ
 ሌሊቱም ፡ ሲነጋ ፡ ተነሥተው ፡ ሲሄዱ ፡
 ቀኑ ፡ ስለመሸ ፡ ደግሞ ፡ እንደ ፡ ልማዱ ።
 ተቀምጠው ፡ ሳለ ፡ ድንኳን ፡ አስተክለው ፡
 ይጠይቃት ፡ ነበር ፡ እንደሚቀጥለው ።
 ከትላንት ፡ ወዲያና ፡ ትላንትና ፡ ማታ ፡
 ልጆችሽ ፡ ታረዱ ፡ ያለሐዘኔታ ፡
 ዛሬ ፡ አብረን ፡ እንደር ፡ በፈጠረሽ ፡ ጌታ ፡
 እሷም ፡ ተናገረች ፡ ከእኔ ፡ ጋር ፡ መኝታ ፡
 ልብህ ፡ እንዳያስብ ፡ ትላንትና ፡ ማታ ፡
 አጫውቼሃለሁ ፡ ሁሉን ፡ በዝግታ ፡
 የሆዴን ፡ ዘርዘሬ ፡ ሳልቸኩል ፡ በርጋታ ።
 ምን ፡ ያደርግልህል ፡ በከንቱ ፡ ምኞት ፡
 የሕልም ፡ እንጀራ ፡ ነው ፡ ከኔ፡ጋር፡መኛት።
 ለምን ፡ አይገባህም ፡ ሰው ፡ የሚነግርህ
 መልሰህ ፡ ቀልሰህ ፡ ትጠይቃለህ ፡
 አልገባህ ፡ እንደሆን ፡ ደግሞ ፡ ልንገርህ ፡

ከኔ : ጋር : ለመኖት : አያስብ : ልብህ
 ልጆቼን : አርደሐል : ደግሞ : ምን : ቀረህ :
 አንተ : በውነተኛው : አረመኔ : ነህ :
 እንደዚያ : ለምኖ : አደራ : ሲልህ :
 ምን : አደራ : በላ : ጨካኙ : ሰው : ነህ :
 ከሰዎቹ : ሁሉ : አንተ : ተመርጠህ :
 ለዚህ : ነበር : ወይ : አደራ : ያለህ :
 ምንኛ : ጨካኝ : ነው : ከቶ : ልቦናህ :
 እንደምን : ቢጠና : ቢጨክን : ሆድህ :
 ለእንዲህ : ያለው : ነገር : ሰው : ትገድላለህ።
 እሱም : መለሰላት : ውድ : እህቴ : ሆይ :
 እግዚር : ቢከብሩት : ነፍሴን : በሰማይ :
 ካንች : ጋር : መኝታ፡ጽድቅ፡አይደለም፡ወይ።
 ላጠፋሁት : ሁሉ : ንስሐ : እገባለሁ :
 ዛሬ : ግን : ካንች : ጋር : ላድር : ቆርጫለሁ :
 እምቢ : ብትይኝም : ላርድሽ : ታጥቂክለሁ :
 ከኔ፡ጋር፡በፍቅር : አብረሽ : ከምታድሪ :
 ምረጭ : ከነፍስሽ : ታርደሽ : ከምትቀሪ :
 በውነቱ : ከመጣህ : ጨክነህ : በራሴ :
 አብረን : እናድራለን : አይብስም : ከነፍሴ ።
 አደራ : ከማጉደል : እርኩስ : ከመሆን :
 ቢቀር : ይሻል : ነበር : እንደኔ : ቢሆን ።
 የማይቀር : ከሆነ : ከቶ : ያሰብከው :
 የቆሙትን : ዘቦች : ትእዛዝ : ስጣቸው :
 አማን : ነው : አገሩ : ተኙ : በላቸው ።
 እሱም : ደስ : ብሎት : እውነቷን : መስለውት
 ዘቦቹን : ሰብስቦ : ሁሉን : ባንድነት :
 ይሰብካቸው : ጀመር : እንዲህ : በማለት ።

ተኙ ፡ ሁላችሁም ፡ እንደፈቃዳችሁ ፡
 አማን ፡ ነው ፡ አገሩ ፡ አያስብ ፡ ልባችሁ ፡
 በጭራሽ ፡ አትፍሩ ፡ አይሥጋ ፡ ሆዳችሁ።
 እያለ ፡ ሲናገር ፡ ይኸ ፡ ደጃዝማች ፡
 ልጅቷ፡ባንድ፡ወገን ፡ ጠፍታ ፡ አመለጠች ።
 ወዲያው ፡ ተመልሶ ፡ ሊተኛ ፡ ቢመጣ
 ባዶ ፡ ድንኳን ፡ እንጅ ፡ በውስጡ ፡ ሰው ፡ አጣ ፡
 ያለቅጥ ፡ ደንግጦ ፡ ቢገባ ፡ ቢወጣ ፡
 ቢጨነቅ ፡ ቢፈልግ ፡ ቢነድ ፡ ቢቆጣ ፡
 አንድ ፡ ጊዜ ፡ ሄዳ ፡ ከየት፡አገር ፡ ትምጣ ።
 ዘቦቹን ፡ ጠራና ፡ እውነት ፡ አስመስሎ ፡
 ይናገር ፡ ጀመረ ፡ እንዲህ ፡ አሳምሮ ።
 አባቱ ፡ ሲቆጡት ፡ ሲመክሩት ፡ ጥንቱን ፡
 ቡዳ ፡ ትሁን ፡ ጠይብ ፡ ሳታውቅ ፡ ዘርዋን ፡
 እንዴት ፡ ታገባለህ ፡ ሲሉት ፡ ዱሮውን ፡
 እምቢ ፡ ብሎ ፡ አግብቶ ፡ በራሱ ፡ ሥልጣን፡
 ሽማግሌ ፡ ያለው ፡ አይቀር ፡ ምን ፡ ቢሆን ፡
 ሁለቱን ፡ ልጆቿን ፡ በላች ፡ ሰሞኑን ፡
 የምትበላው ፡ አጥታ ፡ ጠፋች ፡ ጭራሹን፡
 እንሂድ ፡ ተነሱ ፡ ወደ ፡ ቤታችን ፡
 እንደዚሁ ፡ ገልጸን ፡ እንናገራለን ፡
 ብሎ ፡ ሰበከና ፡ ጨረሰ ፡ ውሸቱን ፡
 ጉዞአቸውን ፡ ያዙ ፡ ነቅለው ፡ ድንኳኑን ።
 ሲጓዙ ፡ ሰንብተው ፡ ሲደርሱ ፡ ከቤት ፡
 ለባሏ ፡ ነገረው ፡ እንዲህ ፡ በማለት ፡
 ሐሰቱን ፡ በሙሉ ፡ አስመስሎ ፡ እውነት ፡
 ለካስ ፡ ቡዳ ፡ ኖራ ፡ ያንተ ፡ ባለቤት ።
 ሁለቱን ፡ ልጆቿን ፡ ሰሞንን ፡ በላች ፡

ደግሞ ፡ በማግስቱ ፡ እራሷ ፡ ጠፋች ፡
 እንደዱር ፡ አራዊት ፡ ከጫካ ፡ ገባች ።
 ባሏም ፡ ይኸን ፡ ሰምቶ ፡ በጣም ፡ አዘነና ፡
 ልብሱን ፡ ሁሉ ፡ አውልቆ ፡ ከል ፡ ነከረና ፡
 ባዘን ፡ ተጨበጠ ፡ እውነት ፡ ነው ፡ አለና ፡
 ምነው ፡ በቀረብኝ ፡ ካንች ፡ መጋባቱ ፡
 እንደከለከሉኝ ፡ እናትና ፡ አባቱ ።
 በቀረብኝ ፡ ኖሮ ፡ ዓይኔ ፡ ባላየሽ ፡
 የሕይወቴ ፡ ጌታ ፡ አለኝታዬ ፡ ነሽ ።
 ይገባኛል ፡ ማልቀስ ፡ ይገባኛል ፡ ማዘን ፡
 አበባዋ ፡ ሚስቴ ፡ ሆንሽብኝ ፡ ሰቀቀን ፡
 እምን፡በታ፡ገብተሽ ወዴት፡ወድቀሽ ይሆን፤
 ይመጣል፡በሕልሜ ፡ ዓይንና ፡ ጥርስሽ ፡
 ዳግም ፡ ትሕትናሽ ፡ የቁም ፡ ነገርሽ ።
 አይጠፋም ፡ ከሆዴ ፡ ከቶ ፡ ምን ፡ ቢሆን ፡
 እስከ ፡ ዘለዓለሙ ፡ ያንች ፡ ሰቀቀን ።
 ወይ ፡ እኔ ፡ ዘንድሮ ፡ ምነው ፡ በዛ ፡ ጉዴ ፡
 አንጀቴ ፡ ነደደ ፡ ተቃጠለ ፡ ሆዴ ።
 አወይ፡የአምላክ፡ቁጣ፡አወይ፡የእግዚር፡ቁጣ
 ምነው ፡ በቀረብኝ ፡ ከቤቴ ፡ ሳትወጣ ፡
 ልጆቼ ፡ ሳይሞቱ ፡ እሷንም ፡ ሳላጣ ።
 እንደዚህ ፡ እያለ ፡ ሲጨነቅ ፡ በብዙ ፡
 ቀይ ፡ የነበረው ፡ ልጅ ፡ ጥቁር፡ሆነ ፡ ወዙ።
 ወዲያውም ፡ ያች ፡ ልጅ፡ጠፍታ፡ስትሄድ ፡
 አንድ ፡ ሽማግሌ ፡ ቆመው ፡ ከመንገድ ፡
 እየተገረሙ ፡ በዚች ፡ በልጅ ፡ ጉድ ፡
 ያደንቁ ፡ ነበረ ፡ እያሉ ፡ ወይጉድ ።
 ያች ፡ ልጅ፡ቆንጆ ፡ ነች ፡ እንደ፡መላእክት፡

በልሜ ፡ ነው ፡ በውኔ ፡ አሁን ፡ የማያት ።
 ወደኔ ፡ ብትመጣ ፡ እጅ ፡ ብትነሳኝ ፡
 እንዴት ፡ ዋሉ ፡ ብላ ፡ ብታናግረኝ ።
 ሰላምታ ፡ ብትሰጠኝ ፡ ተናግራ ፡ እንደሰው ፡
 ንብረቴን ፡ በሙሉ ፡ በወሰድኛው ፡
 እያሉ ፡ ሲያስቡ ፡ በልቡናቸው ፡
 ልጅቷ ፡ ተጠጋች ፡ አጠገባቸው ፡
 እጅ ፡ ነሳቸው ፡ ቀርባ ፡ እፈታቸው ።
 እሳቸውም ፡ አሏት ፡ እንዴት ፡ ዋልሽ እኅቴ
 በልሜ ፡ ነው ፡ በውኔ ፡ የቆምሽው ፡ እፈቴ ፡
 እባክሽ ፡ ንገሪኝ ፡ አንቺ ፡ ልጅ ፡ በሞቴ ።
 ከየት ፡ አገር ፡ መጣሽ ፡ አትደብቂኝ ፡
 እባክሽ ፡ ንገሪኝ ፡ አታስጨንቂኝ ።
 እስከ ፡ ዛሬ ፡ ድረስ ፡ ስኖር ፡ ባለም ፡ ላይ ፡
 እንዳንች ፡ ያለ ፡ ቆንጆ ፡ አላሁኝ ፡ ሳላይ ፡
 ከፀጉርሽ ፡ የሽንጥሽ ፡ ከዓይንሽ ፡ የጥርስሽ ፡
 ደግሞ ፡ ያካሄድሽ ፡ ያረማመድሽ ።
 እንዲሁም ፡ ንገሪኝ ፡ የምታስቢውን ፡
 እኔ ፡ እስጥሻለሁ ፡ የምትፈልገውን ፡
 ልጅቷም ፡ መለሰች ፡ የምፈልገውን ፡
 ከሰጡኝ ፡ በሙሉ ፡ ልቤ ፡ ያሰበውን ፡
 ያውልቁና ፡ ይስጡኝ ፡ ሱሪና ፡ ከትዎን ።
 እኛም ፡ ሽማግሌ ፡ ገረማቸውና ፡
 ሱሪና ፡ እጅጠባብ ፡ ከቤት ፡ አመጡና ፡
 ያውልሽ ፡ ልጄ ፡ ሆይ ፡ ውሰጂው ፡ አሉና ፡
 ሰጡዋት ፡ ለልጅቷ ፡ በጣም ፡ አዘኑና ፡
 እሷም ፡ ተቀብላ ፡ በታላቅ ፡ ምሥጋና ፡
 የሐር ፡ ቀሜሷን ፡ አወለቀችና ፡

እንደወንድ ፡ ሱሪ ፡ ኮት ፡ ለበሰችና ፡
 ጉዞዋን ፡ ቀጠለች ፡ በታላቅ ፡ ገጽና ።
 ስትሄድ ፡ ቆይታ ፡ በዚያው ፡ በመንገድ ፡
 አንድ ፡ ሰው ፡ አገኘች ፡ ዕቃ ፡ ሲነግድ ።
 ብላ ፡ ጠየቀችው ፡ አሳድረኝ ፡ ዛሬ ፡
 ዘመዶችም ፡ የሉኝ ፡ እሩቅ ፡ ነው ፡ አገሬ ፡
 ስገሠግሥ ፡ መጣሁ ፡ እንደመራኝ ፡ እግሬ ፡
 እንዳላጫውትህ ፡ ብዙ ፡ ነው ፡ ታምሬ ።
 እሱም ፡ መለሰና ፡ እንደዚህ ፡ አላት ፡
 ያውም ፡ እየማለ ፡ ከሆዱ ፡ በውነት ።
 እዚህ ፡ ተቀምጮ ፡ የምነግደው ፡
 ወድጄን ፡ አይደለም ፡ ተቸግሬ ፡ ነው ፡
 ምሳዬ ፡ አንድ ፡ እንጀራ ፡ ራቴም ያው ፡ ነው ፡
 ደግሞ ፡ እኔ ፡ ቤት ፡ አድረህምን ፡ ልትበላኝው
 ልጅቷም ፡ መለሰች ፡ ምንም ፡ አልፈልግ ፡
 ተጠግቼ ፡ ልደር ፡ ከዚህ ፡ ከቤት ፡ ጥግ ።
 እሱም ፡ ተናገረ ፡ ላንድ ፡ ቀን ፡ አዳር ፡
 በል ፡ ጠጋ ፡ በልና ፡ ተኝተህ ፡ እደር ።
 ወዲያውም ፡ ሲበላ ፡ አምጥቶ ፡ እራቱን ፡
 ያንን ፡ አንድ ፡ እንጀራ ፡ በፊት ፡ ያለውን ፡
 ቆረሰና ፡ ሰጣት ፡ ለእሷ ፡ ግማሹን ።
 እዚያው ፡ አደሩና ፡ ሲነጋ ፡ ሌሊቱ ፡
 ትሄዳለች ፡ ብሎ ፡ ሲአያት ፡ በለቤቱ ።
 ጭራሽ ፡ ጠየቀችው ፡ እንደዚህ ፡ ስትል ፡
 እባክህ ፡ ጌታዬ ፡ ካንተ ፡ ጋር ፡ ልሁን ።
 እሱም ፡ መለሰላት ፡ ምን ፡ ልትሰራልኝ ፡
 ለእኔውም ፡ ለራሴ ፡ በቂ ፡ ንግድ ፡ የለኝ ፡
 ዛሬን ፡ በሳድርህ ፡ እንድታጸድቀኝ ።
 ልጅቷም ፡ መለሰች ፡ ጌታዬ ፡ ግድ ፡ የለም ፡

ወይ፡ትከብር፡ይሆናል፡ሰው፡አንዳይሆን፡የለም፡
 አንተም ፡ አባቴ ፡ ነህ ፡ ልጅህ ፡ ነኝ ፡ እኔም ፡
 ካለሁ ፡ በሕይወቴ ፡ ካንተ ፡ አልለይም ።
 ሰውዬውም ፡ አላት ፡ ከኔ ፡ ለመኖር ፡
 ፈቃድህ ፡ ከሆነ ፡ እንሁን ፡ አብረን ፡
 በል ፡ ተቀመጥና ፡ የሆነው ፡ ይሁን ፡
 እንነግዳለን ፡ ገዝተን ፡ ምናምን ።
 ብሎ ፡ በማለስለስ ፡ ስለነገራት ፡
 እጅግ ፡ ያለመጥን ፡ በጣም ፡ ደስ ፡ አላት ፡
 ይነግዱ ፡ ጀመር ፡ ሻይና ፡ ብስኩት ፡
 ወዲያውም፡ሰንበተው፡ቆይተው ፡ ጥቂት ፡
 ብዙ ፡ ትርፍ ፡ አገኙ ፡ በሀብት ፡ ላይ ፡ ሀብት ።
 እንዲህ ፡ ሲነግዱ ፡ እስከ ፡ ዓመት ፡ ድረስ ፡
 በሀብት ፡ በገንዘብ ፡ በለጡ ፡ ከንጉሥ ።
 ልጅቷም ፡ አለችው ፡ እናሠራ ፡ ቤት ፡
 ይኸን ፡ ሁሉ ፡ ገንዘብ ፡ የምንከትበት ፡
 ድግሥ ፡ እንደግሥ ፡ ብዙ ፡ ብዙ ፡ ዓይነት ፡
 ከግራና ፡ ከቀኝ ፡ እንጥራ ፡ መንግሥት ፡
 እንድንተዋወቅ ፡ ብዙ ፡ መኳንንት ።
 እሱም ፡ መለሰላት ፡ እሺ ፡ የኔ ፡ ልጅ ፡
 ብታስተዋውቀኝ ፡ ከብዙ ፡ ወዳጅ ፡
 እንዴት ፡ እጠላለሁ ፡ እወዳለሁ ፡ እንጅ ።
 ወዲያው ፡ ተደግሦ ፡ ቤት ፡ ሙሉ ፡ ድግሥ ፡
 ከግራና ፡ ከቀኝ ፡ ተጠራ ፡ ንጉሥ ።
 እነዚህ ፡ ንጉሦች ፡ ግራና ፡ ቀኝ ፡ ያሉት ፡
 አንዱ ፡ የባሏ ፡ አባት ፡ አንዱም ፡ የሷ ፡ አባት ፡
 ተጠርተው ፡ ሲመጡ ፡ ከዚያ ፡ ከሰው ፡ ቤት ፡
 አብረውም ፡ ነበሩ ፡ ብዙ ፡ መኳንንት ፡

ደጃዝማች ፡ ቀኛዝማች ፡ ብዙ ፡ ሠራዊት፡
 እንተኖሽ ፡ ያሏትም ፡ ጥንት ፡ አባቷ፡ቤት፡
 ቁሱም ፡ ደጃዝማችም ፡ ነበሩ ፡ እንድነት ።
 ደግሞ ፡ ልጆቿንም ፡ አርዶ ፡ የጣላቸው ፡
 ተቀምጦ ፡ ነበር ፡ እንድነት፡አብሮዋቸው ፡
 የመጡት ፡ በሙሉ ፡ እንደሚገባቸው ፡
 ተጋብዘው ፡ ሲያበቁ ፡ በየበኩላቸው ።
 እንደዚህ ፡ አላቸው ፡ ልጅቷም ፡ እሱን ፡
 ከተጋበዙልን ፡ እንግዶቻችን፡
 እንግዲህ ፡ በላቸው ፡ ትንሽ ፡ አጫውቱን።
 እነሱም ፡ አናውቅም ፡ ቢሉህ ፡ ምናልባት፡
 በያይነቱ ፡ ያውቃል ፡ የአኔልጅ ፡ ተረት ።
 ነገር ፡ ግን ፡ ሲጫወት ፡ እሱ ፡ ተረቱን ፡
 የሚያቋርጠው ፡ ሰው ፡ ያንን ፡ ጨዋታውን፡
 ሺህ ፡ ብር ፡ እንዲከፍል፡ያጠብቃል፡ውሉን፡
 ብለህ ፡ ንገራቸው ፡ ዘርዝረህ ፡ ሁሉን ።
 እሱም ፡ እሺ ፡ ብሎ ፡ ሄዶ ፡ ነገራቸው ፡
 እስኪ፡ ትንሽ፡ተረት ፡ አጫውቱን፡አላቸው።
 እነሱም ፡ መለሱ፡አንተ፡አጫውተን፡እንጅ ፡
 ከንተ ፡ በጣም ፡ እኛ ፡ እንሆናለን ፡ ልጅ ።
 ጨዋታ፡የሚያውቀው፡የዱሮ፡ሰው፡ነው፡
 አሁንም ፡ እራስህ ፡ አጫውተን፡አንተው ።
 እሱም ፡ ተናገረ ፡ እናንተ ፡ ስሙ ፡ እንጅ ፡
 በያይነቱ ፡ ተረት ፡ ያውቃል ፡ የኔ ፡ ልጅ ።
 ነገር ፡ ግን ፡ ሲተርት ፡ እሱ ፡ ሲጫወት ፡
 የተናገረ ፡ ሰው ፡ በንድ ፡ ምክንያት ፡
 ሺህ ፡ ብር ፡ ይቀጣዋል፡የለውም፡ምሕረት ።
 በማለት ፡ ተናግሮ ፡ ልጅቷን ፡ ጠራና ፡

በል ፡ ተጫወት ፡ አላት ፡ በሩን ፡ አዘጋፍ ።
 እስከ ፡ ዛሬ ፡ ድረስ ፡ ሲኖሩ ፡ አንድነት ፡
 ብሎ ፡ አልጠረጠረም ፡ ከቶ ፡ ሴት፡ልጅ፡ናት
 ልጅቷም ፡ ቀጠለች ፡ በሰው ፡ አስመስላ ፡
 ትናገር ፡ ጀመረ ፡ ታሪኩን ፡ ዘርዝራ ፡
 የደረሰባትን ፡ ያን ፡ ሁሉ ፡ መከራ ፡
 እንደዚህ ፡ ብላ ፡ ነው ፡ ዳግም ፡ ስታወራ ።

አ ን በ ቢ ፡ ሆ ይ ።

እዚህ ፡ ላይ ፡ ቃሉ ፡ ስለተደጋገመ ፡ ሳት
 ሰለች ፡ ፍሬ ፡ ነገሩን ፡ እስከ ፡ መጨረሻው ፡
 ተመልከት ።

አበባዬ : ፍቅሬ ።

አንድ : ንጉሥ : ወልደ : ሁለት : ልጆች :
 አንድ : ወንድ : አንድ : ሴት : ቆንጆ : ቆንጆዎች :
 እንዲሁም : ሴቷ : ልጅ : በጣም : ቀይ : ነች :
 እንደ : አልማዝ : እንደ : ወርቅ : ያብረቀረቀች :
 ፍጥረት : የቀናበት : ውበት : የሆነች :
 እንደ : ጽጌ : ረዳ : የለሰለሰች ።
 እጅግ : ያለመጠን : አባቷ : ወዷት :
 ከፍተኛ : ፎቅ : ቤት : አሠርቶላት :
 የቄስ : አስተማሪ : ቀጥሮ : አምጥቶላት :
 እንድትማርለት : መልካሙን : ትምህርት :
 እያበረታታ : ማታና : ጠዋት :
 አይዞሽ : በርቺ : ልጄ : ጠንክሪ : እያላት :
 ወደ : መንገድ : ሲሄድ : ተነሥቶ : ድንገት :
 እስክመጣ : ድረስ : ከምሄድበት :
 እንዳትቦዝኚ : ለያዝሽው : ትምህርት :
 እመጣለሁና : ቶሎ : በፍጥነት ።
 አይዞሽ : የኔ : አበባ : ቅርም : አይበልሽ :
 ፈጥነን : እንመጣለን : እኔና : እናትሽ :
 ቄሱም : ደህና : ሰው : ነው : ያንቺ : አስተማሪሽ :
 እነግርልሻለሁ : እንዲያስተምርሽ :
 በጣም : እንዲያስጠናሽ : እንዲገልጽልሽ :
 ደጃዝማችም : አለ : ቅርም : አይበልሽ :
 ጭራሽ : አታስቢ : አይፍራ : ሆድሽ :
 እንዳትባልጊ : ሰው : እንዳይሰድብሽ :
 በጣም : አጥብቄ : ነው : አደራ : ስልሽ ።
 ቄሱንም : ሄደና : የልጄን : ነገር :

አደራ ፡ በሰማይ ፡ አደራ ፡ በምድር ፡
 እንድትማር ፡ ይሁን ፡ እንድትጠነክር ።
 ደጃዝማቹ ፡ ደግሞ ፡ እንግዲህ ፡ አደራ ፡
 ልጄን ፡ ጠብቅልኝ ፡ ከመምሕሩ ፡ ጋራ ።
 ባንተ ፡ ላይ ፡ ጥያለሁ ፡ አደራ ፡ የቤቴን ፡
 የትዳሬን ፡ ነገር ፡ የመላ ፡ ንብረቴን ።
 እኔ ፡ መሄዴ ፡ ነው ፡ ለብርቱ ፡ ነገር ፡
 ድንገት ፡ ተነስቼ ፡ ወደውጪ ፡ አገር ፡
 አደራ ፡ ጥያለሁ ፡ በሰማይ ፡ በምድር ፡
 እንዳልሰማ ፡ ክፉ ፡ የልጄን ፡ ነገር ።
 ብሎ ፡ ወዲያውኑ ፡ ጉዞውን ፡ ቀጠለ ፡
 ቄሱም ፡ ያለመጠን ፡ ደስ ፡ ብሎት ፡ ዋለ ፡
 ወዲያውም ፡ ጠየቃት ፡ እንደዚህ ፡ እያለ ።
 አብረን ፡ እንተኛ ፡ ቆንጅት ፡ እባክሽ ፡
 ሁሉን ፡ በያይነቱ ፡ እንዳስተምርሽ ፡
 ለሰውም ፡ አልነግር ፡ በፍጹም ፡ ጭራሽ ፡
 አይዘሽ ፡ ግድ ፡ የለሽም ፡ አይፍራ ፡ ሆድሽ ፡
 እንዲህ ፡ ስለምንሽ ፡ እኔን ፡ ታሳፈርሽ ፡
 እንኳን ፡ ላስተምርሽ ፡ ዘሬም ፡ አላይሽ ።
 ብሎ ፡ ቢጠይቃት ፡ ልጅቱ ፡ ደንግጣ ፡
 ታለቅስ ፡ ጀመረች ፡ በመስኮት ፡ ተቀምጣ ።
 ደግሞ ፡ ደጃዝማቹ ፡ መጣና ፡ ከቤት ፡
 ይለምናት ፡ ጀመር ፡ እንዲህ ፡ በማለት ፡
 ብቅ ፡ ብለሽ ፡ ሳይሽ ፡ እኔ ፡ በመስኮት ፡
 እደነግጣለሁ ፡ እህቴ ፡ በውነት ፡
 አጥብቄ ፡ እመኛለሁ ፡ ማታና ፡ ጠዋት ፡
 አንድ ፡ ቀን ፡ ካንቺ ፡ ጋር ፡ ለመገናኘት ፡
 እንዳታሳፍሪኝ ፡ ፍቅሬ ፡ የኔ ፡ እኅት ።

ይኸንን : ስትሰማ : አካላቷ : አለቀ :
 ያስለቅሳት : ጀመር : እያንሰቀሰቀ ::
 ቁሱም : ደጃዝማቹም : ደፍረው : ቢናገሯት :
 ሕይወቷ : ያለፈ : የሞተች : መሰላት ::
 ትናደድ : ጀመረ : እነሱን : ስታይ :
 በፍጹም : መሰላት : ያባቷ : ገዳይ ::
 ወዲያውም : ልጅቷ : መለሰችለት :
 እያስተዛዘነች : እንዲህ : በማለት :
 እኔ : ያንተ : ልጅ : ነኝ : አንተ : የኔ : አባት :
 ፍጹም : አንተና፡እኔ : ለመገናኘት :
 ከነኔ : ያመጣል : በላይኛው : ቤት ::
 አዝናለሁ : በብዙ : ባንተ : በራስህ :
 እንዲህ : ያለ : ነገር : በመናገርህ ::
 ትልቅ : ሰው : መስለኸኝ : አከብርህ : ነበር :
 ለካስ : ትንሽ : ልጅ : ነህ : ገና፡እምር፡ታህል።
 ጥንት : ትልቅ : ነበር : በጣም : እራስህ :
 እያነሰ : ሄደ : እየቀለለህ :
 ለአንተ : በይታይህ : በይታወቅህ :
 በግልጽ : ይታየኛል : እኔ : ልንገርህ ::
 ይኸንን : ሲሰማ : እየተናደደ :
 ምንም : ሳይናገር : ወደ : ቤቱ : ሄደ :
 ጩሶ : ተቃጠለ : አንጀቱ : ነደደ :
 እንደሰከረ : ሰው : ጭራሽ : እንዳበደ :
 ያስኬደው : ጀመረ : እያንገደገደ ::
 እንዲሁም : አባቷ : ሆነው : ካሉበት :
 አልችልህ : ብለውት : የእሷን : ናፍቆት :
 ልጃቸውን : አሉት : ሄደህ : ጠይቃት ::
 ልጁም : እሺ : ብሎ : እየገሠገሠ :

ከዚያው ፡ ካለችበት ፡ በፍጥነት ፡ ደረሰ ።
 ወዲያው ፡ ተገናኝተው ፡ ከደጃዝማች ፡ ጋራ ፡
 ይጠይቀው ፡ ጀመር ፡ ያበቱን ፡ አደራ ።
 ደጃዝማችም ፡ አለው ፡ ቤቱ ፡ ደህና ፡ ነው ፡
 ልጅቷ ፡ ብቻ ፡ ነች ፡ የበለገችው ፡
 በጭራሽ ፡ ግቢውን ፡ ያበላሸችው ፡
 ሥራዋ ፡ በሙሉ ፡ የሚያሳዝን ፡ ነው ።
 መኳንንቱን ፡ ሁሉ ፡ እየሰደበች ፡
 ትልልቁን ፡ ሰዎች ፡ እያዋረደች ፡
 ለግድያ ፡ ደርሰው ፡ ብዙ ፡ ጎረምሶች ፡
 በጭራሽ ፡ ሽርመጣ ፡ እብድ ፡ ሆናለች ።
 ልጇም ፡ ደነገጠ ፡ ይህን ፡ በመስማት ፡
 በውነት ፡ ያደረገች ፡ የሠራች ፡ መስሎት ፡
 ተመልሶ ፡ ሄደ ፡ ወደ ፡ መጣበት ።
 ላባቱ ፡ ነገረው ፡ ዘርዘሮ ፡ ሁሉን ፡
 ወዲያውም ፡ ሲሰማ ፡ አባቷ ፡ ይኸን ።
 ልጅየውን ፡ አለው ፡ በቶሎ ፡ ሄደህ ፡
 እሷን ፡ እረድና ፡ ሥጋዋን ፡ ቀብረህ ፡
 አምጣልኝ ፡ ከደሟ ፡ በጠርሙስ ፡ ቀድተህ ።
 ልጇም ፡ እሺ ፡ ብሎ ፡ እንደታዘዘው ፡
 ትእዛዙን ፡ ሊፈጽም ፡ አባቱ ፡ እንዳለው ፡
 ሲገሰግስ ፡ ሄደ ፡ ደረሰ ፡ ወዲያው ።
 ድንገት ፡ ደረሰና ፡ ካለችበት ፡ ቤት ፡
 ወዲያው ፡ ተነሽ ፡ ብሎ ፡ ሄደና ፡ ይዟት ፡
 እዚያው ፡ አጠገቡ ፡ ቁጭ ፡ በይ ፡ ብሏት ፡
 ጉድጓዱን ፡ ሲቆፍር ፡ አርዶ ፡ ሊቀብራት ፡
 ስለ ፡ ደከመና ፡ ስለ ፡ አሳዘናት ፡
 ትጠይቀው ፡ ጀመር ፡ እንዲህ ፡ በማለት ።
 ምነው ፡ የእናቴ ፡ ልጅ ፡ ፍቅሬ ፡ ወንድሜሆይ ፡

እናትና ፡ አባቴ ፡ ደህናም ፡ አይደሉ ፡ ወይ ።
 ወይ ፡ አባቴ ፡ ሞተ ፡ ወይንስ ፡ እናቴ ፡
 እባክህ ፡ ንገረኝ ፡ ወንድሜ ፡ በሞቴ ።
 ብላ ፡ በማሳዘን ፡ ጋሽዬ ፡ እያለች ፡
 ቃሏን ፡ በማለስለስ ፡ እያለቀሰች ፡
 ላቡን ፡ በመሐረብ ፡ እየጠረገች ።
 መልሳ ፡ ቀልሳ ፡ ስለጠየቀችው ፡
 በጣም ፡ ያለመጠን ፡ ስለ ፡ አሳዘነችው ።
 እንግዲህ ፡ እህቴ ፡ ልንገርሽ ፡ አላት ፡
 የሠራሽው ፡ ሥራ ፡ በባታችን ፡ ቤት ፡
 እየተሳደብሽ ፡ ብዙ ፡ ሠኳንንት ፡
 ሸርሙጥነት ፡ ይዘሽ ፡ ትተሽ ፡ ትምህርት ፡
 ይኸን ፡ ነገር ፡ ሰምቶ ፡ ደግሞ ፡ የእኛ ፡ አባት ፡
 ተናዶ ፡ ተቃጥሎ ፡ ደርሶ ፡ ለመሞት ፡
 እኔንም ፡ አዘዘኝ ፡ እንዲህ ፡ በማለት ።
 እሷን ፡ እረድና ፡ ሥጋዋን ፡ ቀብረህ ፡
 አምጣልኝ ፡ ከደሟ ፡ በጠርሙስ ፡ ቀድተህ ።
 እኔም ፡ ተቆጥቼ ፡ በጣም ፡ ተናድጄ ፡
 አባቴ ፡ እንዳዘዘኝ ፡ ልቀብርሽ ፡ አርጄ ፡
 ነበር ፡ የመጣሁት ፡ መሞትሽን ፡ ፈቅጄ ።
 አሁን ፡ ግን ፡ በለቅሶሽ ፡ በጠያየቅሽ ፡
 እንባሽ ፡ አሳዘነኝ ፡ እንኳንስ ፡ ደምሽ ፡
 ብትሞችም ፡ በመንገድ ፡ ጅብም ፡ ቢበላሽ ፡
 ቸሩ ፡ መድኃኔ ፡ ዓለም ፡ በወጣ ፡ ያውጣሽ ፡
 ጥሬ ፡ ከጠገቤ ፡ ዓይኔም ፡ አይይሽ ።
 ብሎ ፡ እያለቀሰ ፡ ሆዱን ፡ አጥናናና ፡
 እንዲት ፡ የበግ ፡ ግልገል ፡ ከቤት ፡ አወጣና ፡
 በሰላ ፡ ቢላዎ ፡ እሷን ፡ አረድና ፡

ፊሳውን ፡ ቀብሮ ፡ ከደሚ ፡ ቀዳና ፡
 ሰጠው ፡ ለአባትየው ፡ አረድኳት ፡ አለና ።
 አባቷም ፡ ደስ ፡ ብሎት ፡ ደሚን ፡ በማየቱ
 ወዲያውም ፡ ጠጣና ፡ ነገራት ፡ ለሚስቱ ።
 እኔና ፡ አንች ፡ ድንገት ፡ ወደዚህ ፡ ብንመጣ
 በጣም ፡ ተበላሽታ ፡ ልጆችን ፡ ሸርሙጣ ።
 መኳንንቱን ፡ ሁሉ ፡ እየሰደበች ፡
 የቤት ፡ አሽከሮቹን ፡ እያዋረደች ፡
 ትምህርቷንም ፡ ትታ ፡ ስለባለገች ፡
 ደሚንም ፡ ጠጣሁት ፡ እሷም ፡ ታረደች ።
 እናቷም ፡ መለሰች ፡ እንዲህ ፡ እያለች ፡
 እንዲህ ፡ ያለ ፡ በደል ፡ በእውነት ፡ ከሠራች
 ሙሉ ፡ ፈቃዴ ፡ ነው ፡ እንኳን ፡ ታረደች ፡
 ጭራሽ ፡ ክጃታለሁ ፡ ልጄም ፡ አይደለች ።
 ብላ ፡ ተናገረች ፡ እናቷ ፡ ተናዳ ፡
 ባንድ ፡ በኩል ፡ ደግሞ ፡ አልችል ፡ ብሏት ፡ ሆይ
 ታለቅስ ፡ ነበረ ፡ ገብታ ፡ ወደ ፡ ጓዳ ።
 እናትና ፡ አባቷ ፡ ተነሥተው ፡ ወዲያው ፡
 ግስጋሴ ፡ ያዙ ፡ ወደቤታቸው ፡
 ወዲያው ፡ ከመንገዱ ፡ በደህና ፡ ደርሰው ፡
 ከደጃዝማቻቸው ፡ ጋር ፡ ተገናኝተው ፡
 ይጠይቁት ፡ ጀመር ፡ ስለአደራቸው ።
 ደጃዝማቹም ፡ ደግሞ ፡ እንደለመደ ፡
 ይዋሽ ፡ ነበረ ፡ እየጐማመደ ።
 የርስዎ ፡ ልጅማ ፡ የሠራችው ፡ ሥራ ፡
 ብተወው ፡ ይሻለል ፡ ጭራሽ ፡ በደውራ ፡
 አዳርዋ ፡ ውሎዋ ፡ ከጐረምሶች ፡ ጋራ ።
 ሸርሙጥነት ፡ ይዛ ፡ ቀረና ፡ መማርዋ ፡

ትልቅ : ሰው : ስትሰድብ : ደግሞ : አለማፈርዋ።
 እኔ : እንኳ : እራሴ : ቀርቤአት : ስታይ :
 ትሰድባኝ : ነበረ : እንደ : አንድ : አገልጋይ።
 አለና : ቢነግረው : ላባቷ : በውሸት :
 ጭራሹን : ሆነበት : በንዴት : ላይ : ንዴት ።
 ወዲያውም : ሲገቡበት : ግቢዎችን : ሁሉ :
 ያስቀሰችበት : ያች : ልጅ : በሙሉ :
 በጣም : የሚያስደንቅ : ስለ : አበቃቀሉ ።
 በመኖሪያ : ቤትዋ : ከግድግዳው : ስር :
 በብዙ : ቀጤማ : አብቅሎ : ነበር ።
 እናትና : አባቷ : ወዲያው : እሱን : አይተው :
 እየተገረመ : በጣም : ተመልክተው :
 ደጃዝማቸውን : ወዲያው : አስጠርተው :
 ይጠይቁት : ጀመር : በብርቱ : አጥርተው :
 ደጃዝማቹም : ደግሞ : እንደዚህ : አላቸው።
 ልጅቷ : ዘወትር : ማታና : ጠዋት :
 አረቄና : ጠጁን : ስታፈስበት :
 ቀጤማ : አበቀለ : ይኸውም : መሬት ።
 እናትና : አባቷም : እየተናደዱ :
 ብለው : አዘዙና : በሉ : አሁን : እጨዱ :
 እሱን : አለፉና : ወደሌላ : ሄዱ :
 ደግሞ : እንደ : ታዘዙ : አሸከሮቹ : ሲያጭዱ :
 መልሶ : በቀለ : ከስሩ : ሳይሄዱ :
 እናትና : አባቷም : ምን : ይበላል : ጉዱ :
 በሉ : ደገሙና : አሁንም : እጨዱ :
 ብለው : አዘዙና : ወዴትም : ሳይሄዱ :
 እዚያው : አጠገቡ : ቆመው : አሳጨዱ :
 አሁንም : መልሶ : ደግሞ : እንደ : ልማዱ :
 በቀለ : ቀጤማው : አላለቀም : ጉዱ ።

እናትና ፡ አባቷም ፡ ገርሟቸው ፡ ነገሩ ፡
 ንቀሉልን ፡ አሉ ፡ በጭራሽ ፡ ከሥሩ ።
 ወዲያው ፡ አሽከሮቹ ፡ እንደታዘዙት ፡
 ቆፍረው ፡ ከሥሩ ፡ ነቃቅለው ፡ ጣሉት ።
 ብላ ፡ ስትናገር ፡ የገዛ ፡ ጉዲን ፡
 እየገረማቸው ፡ እናት ፡ አባቷን ።
 ጉዱ ፡ የራሳቸው ፡ መሆኑን ፡ አውቀው ፡
 እንዳይናገሩም ፡ መቀጫ ፡ ፈርተው ፡
 ያዳምጡ ፡ ነበር ፡ በጭራሽ ፡ ፈዘው ።
 ወንድሟንም ፡ ደግሞ ፡ አላስችል ፡ ቢለው
 የሆነበት ፡ ሥፍራ ፡ እንደዚህ ፡ ያለው ፡
 እባክህ ፡ ንገረኝ ፡ ወዴት ፡ አገር ፡ ነው ።
 ልጅቷም ፡ አለችው ፡ ይቅርታ ፡ ወንድም ፡
 ውለታ ፡ አድርጌአለሁ ፡ ከዚህም ፡ ቀደም ።
 አሁን ፡ ቶሎ ፡ ብለህ ፡ ያለግርግር ፡
 በውሉ ፡ መሠረት ፡ መድብ ፡ ሽውን ፡ ብር።
 እሱም ፡ እሺ ፡ ብሎ ፡ ብሩን ፡ መደበና ፡
 ያዳምጥ ፡ ጀመረ ፡ ምን ፡ ጉድ ፡ ነው ፡ አለና ።
 ልጅቷም ፡ ቀጠለች ፡ እንዲህ ፡ እያለች ፡
 ይህችም ፡ ቆንጆ ፡ ልጅ ፡ የተበደለች ፡
 በበረሃ ፡ ስትሄድ ፡ እያለቀሰች ።
 ጠፍታ ፡ ስትከብልል ፡ በቆራጥነት ፡
 አንዲት ፡ ልጅ ፡ አገረድ ፡ አግኝታ ፡ ድንገት ።
 እባክሽ ፡ አንች ፡ ልጅ ፡ የምለምንሽን ፡
 አውልቂና ፡ ስጭኝ ፡ የውስጥ ፡ ልብስሽን ።
 ልጅቷም ፡ ሰጠቻት ፡ ቀሚሷን ፡ አውልቃ
 በድንገት ፡ መጥፋቷን ፡ መከብለሷን ፡ አውቃ ፡
 ወዲያውም ፡ ሸኘቻት ፡ መንገድ ፡ አሳይታ ፡

እሷም ፡ ደስ ፡ ብሏት ፡ ቀሚስ ፡ በማግኘቷ ፡
 የለበሰችውን ፡ ስትወጣ ፡ ከቤቷ ፡
 ሐር ፡ ስለነበር ፡ ያሰፋው ፡ አባቷ ።
 ያንን ፡ ሐር ፡ ቀሚስ ፡ አውልቃ ፡ ጠቅልላ ፡
 ጉዞዋን ፡ ቀጠለች ፡ በትከሻዋ ፡ አዝላ ።
 ስትሄድ ፡ ቆይታ ፡ ችጋር ፡ ቢይዛት ፡
 ምንተ ፡ ማርያም ፡ ብላ ፡ ገባች ፡ ከንጉሥ ፡ ቤት ።
 ንጉሡም ፡ አዩና ፡ ቆማ ፡ ስትለምን ፡
 ቶሎ ፡ ስጡአት ፡ አሉ ፡ መብል ፡ ምናምን ።
 ወዲያውም ፡ አንዲቷ ፡ የንጉሡ ፡ ገረድ ፡
 እንጀራ ፡ ልትሰጣት ፡ ይዛ ፡ ስትሄድ ።
 አንችስ ፡ መላክ ፡ እንጂ ፡ ሰውስ ፡ አይደለሽም
 እንደለማኝ ፡ ምግብ ፡ ፍጹም ፡ አልሰጥሽም ።
 ብላ ፡ ተመለሰች ፡ እህሉንም ፡ መልሳ ።
 ለንጉሡ ፡ ነገረች ፡ ቃልዋን ፡ አለስልሣ ።
 ያች ፡ የቆመች ፡ ልጅ ፡ ከዚህ ፡ ከኛ ፡ ደጅ ፡
 ሰው ፡ አትመስለኝም ፡ መልአክ ፡ ነች ፡ እንጅ ።
 ንጉሡም ፡ መለሱ ፡ ነይ ፡ ግቢ ፡ በያት ፡
 ምን ፡ ሰው ፡ እንደሆነች ፡ አጥብቄ ፡ ልያት ።
 ገረዷም ፡ አለቻት ፡ ንጉሥ ፡ ይጠሩሻል ፡
 በተቻለ ፡ ፍጥነት ፡ ነይ ፡ ግቢ ፡ ይሉሻል ።
 እሷም ፡ ሄደችና ፡ ወደ ፡ ንጉሡ ፡ ፊት ፡
 ይጠይቋት ፡ ጀመር ፡ እንዲህ ፡ በማለት ።
 ያፈራ ፡ ብርቱካን ፡ ይመስላል ፡ ጉንጭሽ ፡
 ደግሞም ፡ ሰውነትሽ ፡ ዓይንና ፡ ጥርስሽ ፡
 የመልክሽ ፡ ቁንጅና ፡ ከነቅላትሽ ፡
 የትስ ፡ ትሄጃለሽ ፡ ከየትስ ፡ መጣሽ ፡
 አባክሽ ፡ ንገሪኝ ፡ እናት ፡ አባትሽ ፡

በሕይወት ፡ እያሉ ፡ እንዴት ፡ ለቀቁሽ ።
 ልጅቷም ፡ መለሰች ፡ ውሀ ፡ ጥም ፡ ይዘኛል ፡
 ሰውነቱን ፡ ደግሞ ፡ ድካም ፡ ተሰምቶኛል ፡
 እንደዚሁም ፡ እራብ ፡ በጣም ፡ በዝቅብኛል ፡
 መናገር ፡ አልቻልኩም ፡ በጭራሽ ፡ ደክሞኛል።
 ንጉሠም ፡ አዘዙ ፡ እንጀራ ፡ ስጧት ፡
 ትብላ ፡ ትጠጣና ፡ እንድትጫወት ፡
 ሥራም ፡ አታሠሩዋት ፡ ትቀመጥ ፡ እቤት ፡
 ጭራሽ ፡ አትዘዙዋት ፡ አትናገሩዋት ።
 እንደዚሁም ፡ ደግሞ ፡ የሳቸውም ፡ ልጅ ፡
 በሽተኛ ፡ ነበር ፡ አይወጣም ፡ እደጅ ።
 ጤንነቱን ፡ አጥቶ ፡ ሆኖ ፡ ሕመምተኛ ፡
 ሰባት ፡ ዓመቱ ፡ ነው ፡ በልጋ ፡ ላይ ፡ ከተኛ።
 ይህም ፡ በሽተኛ ፡ እንጀራ ፡ ሲበላ ፡
 አይውጥም ፡ ነበረ ፡ ከንድ ፡ ጉርሻ ፡ ሌላ ።
 ደግሞ ፡ ይህን ፡ ምግቡን ፡ የምትሠራለት ፡
 ገረድ ፡ ነበረችው ፡ ልጅነት ፡ ያላት ።
 ከዕለታት ፡ አንድ ፡ ቀን ፡ ድስት ፡ ስትሠራ ፡
 ድስቱን ፡ እንደጣደች ፡ ገና ፡ ስታቁላላ ።
 ሎጋው ፡ ሽቦ ፡ እያለ ፡ ሠርገኛ ፡ ሲሄድ ፡
 ልታዳምጥ ፡ ሄዳ ፡ ቆማ ፡ ከመንገድ ።
 ወዲያውም ፡ ያች ፡ ልጅ ፡ ከቤት ፡ ተቀምጣ
 ሲቃጠል ፡ ብታየው ፡ አሮ ፡ እየተንጣጣ ።
 ድስቱን ፡ ሠራችና ፡ እንደሚገባው ፡
 አውጥታ ፡ አስቀመጠች ፡ እዚያው ፡ እቦታው
 ሠርገኞቹም ፡ ሄደው ፡ ሲጨልም ፡ ጊዜው ፡
 መጣች ፡ ገረዷቷ ፡ ድስቱን ፡ አስታውሳው ፡
 ወጡንም ፡ ተሠርቶ ፡ ስላገኘችው ፡

ብላ : ጠየቀቻት : ማነው : የሠራው ።
 ልጅቷም : መለሰች : እኔ : ነኝ : እቴ : ሆይ :
 ይቅርታ : አድርጊልኝ : አጥፍቼ : ይሆን : ወይ ።
 ገረዷም : መለሰች : እንኳን : የሠራሽው :
 በደንብ : ከሠራሽ : በስሎ : ካወጣሽው ።
 ወዲያው : ደረሰና : የምግብ : ሰዓት :
 ይኸ : ሕመምተኛ : ስጡኝ : አለ : እራት ።
 እራቱም : ቀረበ : እንደተለመደው :
 አንድ : ጊዜ : ጎርቦ : ወጡንም : ወደደው ።
 አለና : ጠየቀ : ዛሬ : ይህን : ወጥ :
 የሠራችልኝ : ሴት : የትኛዋ : ናት :
 ገረዷም : መለሰች : ያጠፋች : መስሏት :
 ይች : ልጅ : ነበረች : እኔ : ሳለያት :
 እሱም : ጥሪያት : አለ : ቶሎ : በፍጥነት :
 እስዋም : ትጠሪያለሽ : ብላ : ብትላት :
 በጣም : ደነገጠች : ለቁጣ : መስሎአት :
 ልጁም : እንዲህ : ብሎ : እሷን : ጠየቃት
 የሠራሽው : ዛሬ : አንቺ : ነሽ : ወይ : ድስት
 እስዋም : አዎን : አለች : ሆኗን : ሲጨንቃት
 ሊቆጣኝ : ነው : ብላ : ወድቃ : በፍራት ።
 እሱም : በነገሩ : እየተገረመ :
 በልቶ : የማያውቀውን : ጭራሽ : ከታመመ።
 አንድ : እንጀራ : በልቶ : ያውም : ሳይጠቅመው
 እናቱን : ጠራና : እንዲህ : አላቸው :
 ይገርማል : ይደንቃል : የዛሬው : ጉድ : ነው :
 አንድ : እንጀራ : በላሁ : ምሕረት : ላገኝኝው ።
 ከዛሬም : ጀምሮ : የምበላውን :
 የምታሰናዳ : ይች : ልጅ : ትሁን :

እኔ ፡ አልፈልጋትም ፡ የፊተኛዋን ።
 እናትና ፡ አባቱ ፡ በጣም ፡ ደስ ፡ አላቸው ፡
 ምግቡን ፡ እንድትሠራ ፡ ሆነ ፡ ፈቃዳቸው ፡
 እስዋም ፡ እየሠራች ፡ ስትመግበው ፡
 ልክ ፡ በሳምንቱ ፡ ሆነ ፡ ደህና ፡ ሰው ።
 በአሥራ ፡ አምስተኛው ፡ ቀን ፡ ሆኖ ፡ በፈረስ ፡
 ሄዶ ፡ ተመለሰ ፡ ብዙ ፡ አገር ፡ ድረስ ።
 እንዲሁም ፡ ሲሆነው ፡ አንድ ፡ ወር ፡ ከሳምንት ፡
 አምላክ ፡ ስለሰጠው ፡ ሙሉ ፡ ጤንነት ፡
 አስበው ፡ አባቱ ፡ እንዲያገባ ፡ ሚስት ፡
 አጥብቀው ፡ ጠየቁት ፡ እንዲይዝ ፡ ንብረት ።
 እሱም ፡ ተናገረ ፡ ሚስት ፡ አግባ ፡ ከሉኝ ፡
 ያችን ፡ ቀላቢዬን ፡ በሕግ ፡ ይዳሩኝ ።
 አለስዋ ፡ አላገባም ፡ እሞታለሁኝ ።
 አባቱም ፡ መለሱ ፡ ጠይብ ፡ ትሁን ፡ በ-ዳ ፡ የት
 ብሎ ፡ ያውቃል ፡
 ዘርዋ ፡ ሳይታወቅ ፡ እንዴት ፡ ያገባታል ።
 እስዋን ፡ አያገባም ፡ ሌላ ፡ እድረዋለሁ ፡
 የመኳንንት ፡ ልጅ ፡ አጭቸለታለሁ ።
 እሱም ፡ ተናገረ ፡ ሌላም ፡ አላገባ ፡
 ስጡኝ ፡ ጠመንጃዬን ፡ ጭራሽ ፡ ውድማ ፡ ልግባ ።
 አባቱም ፡ መለሰ ፡ ከወደዳት ፡ ሆድህ ፡
 አግብተህ ፡ ተቀመጥ ፡ ሁን ፡ እንደፈቃድህ ።
 ወዲያውም ፡ ለእናቱ ፡ ነገሩን ፡ አጫውተው ፡
 የማይቀር ፡ መሆኑን ፡ ገልጸው ፡ አስረድተው
 ድግሱን ፡ ጀመሩ ፡ ሁሉን ፡ አዘጋጅተው ።
 እንደዚሁም ፡ ደግሞ ፡ ድግሱ ፡ ሲደርስ ፡
 በልኳ ፡ አሰፍተው ፡ የሐር ፡ ቀሚስ ፡

ኩታም ፡ አሠሩና ፡ ሰጥዋት ፡ እንድትለብስ ።
 ሠርጉም ፡ ጥሩ ፡ ነበር ፡ ከልክ ፡ የተረፈ ፡
 ያለቅጥ ፡ ያማረ ፡ ከመጠን ፡ ያለፈ ።
 የሠርጋቸውም ፡ ቀን ፡ ሲቀረው ፡ ጥቂት ፡
 አዘጋጅተውላት ፡ የሙሽራ ፡ ቤት ፡
 አብረው ፡ የነበሩት ፡ ሆነው ፡ ባንድነት ፡
 ልጆችም ፡ ነበሩ ፡ ካለችበት ፡ ቤት ፡
 እስዋም ፡ ተናገረች ፡ እንዲህ ፡ በማለት ።
 እንግዲህ ፡ አደራ ፡ በሰማይ ፡ በምድር ፡
 አትናገሩብኝ ፡ ጌኸንን ፡ ነገር ።
 ብላ ፡ ወዲያውኑ ፡ ተናግራ ፡ ይህን ፡
 አባቷ ፡ ልጅ ፡ ሁና ፡ ያሰሩላትን ፡
 በወርቅ ፡ የነደደ ፡ ሐር ፡ ቀሚሷን ።
 ይዛ ፡ ነበረና ፡ በጨርቅ ፡ ጠቅልላ ፡
 አውጥታ ፡ ለበሰች ፡ ይግረማቸው ፡ ብላ ።
 ተሞሽረችና ፡ ብቅ ፡ ብትል ፡ ለብሳ ፡
 ቤት ፡ የተቃጠለ ፡ እሳት ፡ የተነሣ ።
 ይኸ ፡ ሐር ፡ ቀሚስ ፡ ከቅላቷ ፡ ጋራ ፡
 አስመሰለው ፡ ቤቱን ፡ ኤሌትሪክ ፡ የበራ ።
 ይገረም ፡ ነበረ ፡ በመላው ፡ ፍጥረት ፡
 እንደዚህ ፡ ያማረች ፡ የሆነች ፡ ውበት ።
 አላየንም ፡ እኛ ፡ ከቶ ፡ ባለም ፡ ላይ ፡
 ቅላቷ ፡ የሚያበራ ፡ እንደ ፡ ቀን ፡ ፀሐይ ።
 እያሉ ፡ ያስቡ ፡ ነበር ፡ በልባቸው ፡
 የዚች ፡ የልጅ ፡ ፍጥረት ፡ እየገረማቸው ።
 በታላቅ ፡ ደስታ ፡ ሠርጉም ፡ አለፈና ፡
 ወንድ ፡ ልጅ ፡ ወለደች ፡ ዓመት ፡ ቆየችና ።
 ደግሞ ፡ ቆየችና ፡ አንድ ፡ ሁለት ፡ ዓመት ፡

አሁንም ፡ ወንድ ፡ ልጅ ፡ ወለደችለት ፡
 በጣም ፡ የተዋበ ፡ የቆነጀ ፡ ውበት ።
 ወዲያው ፡ ቆየችና ፡ እናትና ፡ አባቴን ፡
 እባክህ ፡ አሳየኝ ፡ እንሂድ ፡ አብረን ፡
 ብላ ፡ ጠየቀችው ፡ በማስተዛዘን ።
 እሱ ፡ መለሰላት ፡ ከሆዱ ፡ በውነት ፡
 እሺ ፡ ምን ፡ ቸገረኝ ፡ እንሂዳለን ፡
 እናትና ፡ አባቴ ፡ ከፈቀዱልን ።
 ወዲያውም ፡ ለአባቱ ፡ ሄድ ፡ ቢነግራቸው ፡
 አይቻልም ፡ አሉት ፡ ጨክኖ ፡ ሆዳቸው ።
 ቡዳ ፡ ትሁን ፡ ጠይብ ፡ ሳታውቅ ፡ አግብተህ ፡
 ደግሞ አብረሃት ስትሄድ ብትቀርብኝ ወድቀህ
 ብለው ፡ ከለከሉት ፡ ጨክነው ፡ አባቱ ፡
 እሱም ፡ እያዘነ ፡ ይህን ፡ በመስማቱ ፡
 ሄደና ፡ ነገራት ፡ ለመልከሟ ፡ ሚስቱ ፡
 እሷም ፡ በጣም ፡ አዝና ፡ በኚሁ ፡ በባቱ ።
 ምን ፡ ይሻላል ፡ ታዲያ ፡ አለችው ፡ መልሷ
 እያስተዛዘነች ፡ ቃሏን ፡ አለስልሳ ፡
 ስለጠየቀችው ፡ መልሷ ፡ መልሷ ።
 አንቺ ፡ በፊት ፡ ሂደሽ ፡ አባትሽን ፡ አይተሽ
 አትቆይ ፡ በፍጥነት ፡ ቶሎ ፡ ተመለሽ ፡
 አብረን ፡ እንሂዳለን ፡ ቆይተን ፡ ትንሽ ።
 ብሎ ፡ ወታደሮች ፡ አሽከር ፡ አስከትሎ ፡
 በጣም ፡ የሚያምነውን ፡ ደጃዝማች ፡ ጨምሮ።
 የሚቀጥለውን ፡ አደራ ፡ ጭምር ፡
 አደራ ፡ በሰማይ ፡ አደራ ፡ በምድር ፡
 የልጆቹንና ፡ የሚስቱን ፡ ነገር ።
 አደራዬን ፡ ሁሉ ፡ ባንተ ፡ ላይ ፡ ጥያለሁ ፡

እንደ ፡ መድኃኔ ፡ ዓለም ፡ አንተን፡አምኛለሁ።
 ብሎ ፡ ለመነና ፡ አጥብቆ ፡ በብርቱ ፡
 ሚስቱን ፡ ተሰናብቶ ፡ ቀረ ፡ ወደ ፡ ቤቱ ።
 ብላ ፡ ስትናገር ፡ የራሷን ፡ በራሷ ፡
 እሷም ፡ በገዛ ፡ አገሩ ፡ በገዛ ፡ ምላሷ ።
 ባሏም ፡ ነበረና ፡ እሬቷ ፡ ተቀምጦ ፡
 ከል ፡ እንደለበሰ ፡ በዘን ፡ ተጨብጦ ፡
 ይህንን ፡ ንግግር ፡ ሲሰማ ፡ ደንግጦ ።
 አለና ፡ ጠየቀ ፡ ታሪኳ ፡ ይገርማል ፡
 ከሆነስ ፡ ሆነና ፡ ስሟ ፡ ማን ፡ ይባላል ? ።
 ልጅቷም ፡ መለሰች ፡ ወንድም ፡ ይቅርታህን ፡
 አስቀምጥ ፡ አውጥተህ ፡ አሁን፡ሺህ ፡ ብርህን ፡
 ወደፊትም ፡ ደግሞ ፡ ይህን ፡ ጥያቄህን ፡
 እንዳታቀርብልኝ ፡ ሙሉ ፡ ይቅርታህን ፡
 እለምንሃለሁ ፡ ወንድም ፡ አደራህን ።
 ይህንን ፡ ተናግራ ፡ ወዲያው ፡ ቀጠለች ፡
 የሚቀጥለውን ፡ እንዲህ ፡ እያለች ።
 እሷም ፡ ስትሄድ ፡ ውላ ፡ ታጅባ ፡ በሽከር ፡
 ቀኑ ፡ ስለመሸ ፡ ብለው ፡ እንደር ፡
 ድንኳን ፡ ተከለና ፡ እልም ፡ ባለ ፡ ዱር ፡
 ዙሪያውን ፡ ዘብ ፡ ቆሞ ፡ ብዙ ፡ ወታደር ።
 አልጋው ፡ ተነጥፎላት ፡ በድንኳኑውስጥ ፡
 ልጆቿን ፡ ታቅፋ ፡ ተኝታ ፡ ጥቂት ፡
 ደጃዝማቹ ፡ ገብቶ ፡ እንደዚህ ፡ አላት ።
 ያሉትን ፡ አይነሳ ፡ መቸም ፡ እግዚአብሔር ፡
 እስከ ፡ ዛሬ ፡ ድረስ ፡ ሳስብሽ ፡ ስኖር ፡
 አገናኘን ፡ ዘሬ ፡ ወይ ፡ ያምላክ ፡ ነገር ፡
 እንግዲህ ፡ እኅቴ ፡ አብረን ፡ እንደር ፡

ልጆችሽ ፡ ይውረዱ ፡ ይተኙ ፡ ከምድር ፡
 እንተኛ ፡ አንቺና ፡ እኔ ፡ በመፈቃቀር ።
 እሷም ፡ በዚህ ፡ ጊዜ ፡ በብዙ ፡ ደንግጣ ፡
 ካንተ ፡ ጋር ፡ አልተኛም ፡ ነፍሴብትወጣ ።
 ባሌም ፡ አንተን ፡ አምኖ ፡ አደራ ፡ ሲልህ ፡
 አዝናለሁ ፡ በውነቱ ፡ በመዘንጋትህ ፡
 እንዲህ ፡ ያለ ፡ ነገር ፡ በመናገርህ ።
 እሱም ፡ መለሰላት ፡ እንተኛ ፡ ይልቁን ፡
 ልጅሽን ፡ አርደዋለሁ ፡ ይህንን ፡ ትልቁን ።
 ሆድህ ፡ ከጨከነ ፡ እረደው ፡ እፊቱ ፡
 ካንተ ፡ ጋር ፡ አልተኛም ፡ ሳለሁ ፡ በሕይወቴ ፡
 ጥንትም ፡ እንደዚሁ ፡ በሕፃንነቱ ፡
 ስለይ ፡ ጨክኜ ፡ ከእናቴ ፡ ካባቴ ፡
 በዚሁ ፡ ነገር ፡ ነው ፡ ስወጣ ፡ ከቤቴ ።
 እሱም ፡ ጨከነና ፡ እምቢ ፡ በማለቷ ፡
 ልጅዋን ፡ አረደባት ፡ ወስዶ ፡ ከደረቷ ፡
 ደግሞ ፡ እፊሳውን ፡ ዘረጋው ፡ እፊቷ ።
 ስታለቅስ ፡ አድራ ፡ ሲነጋ ፡ ሌሊቱ ፡
 ጉዞዋቸውን ፡ ያዙ ፡ ደግሞ ፡ እንደትላንቱ ።
 ሲሄዱ ፡ ዋሉና ፡ ስለመሸ ፡ ቀኑ ፡
 እንደር ፡ አሉና ፡ ድንኳኑን ፡ ተከሉ ።
 ወዲያው ፡ ሰዓት ፡ ሲደርስ ፡ ጊዜ ፡ የመኝታ ፡
 አላት ፡ እንተኛ ፡ በፈጠረሽ ፡ ጌታ ።
 ይህንን ፡ ስትሰማ ፡ እንዲህ ፡ አለችው ፡
 ከኔ ፡ ጋር ፡ መኝታ ፡ ፍጹም ፡ ዘበት ፡ ነው ፡
 ልብህም ፡ ማሰቡ ፡ በውነት ፡ ጨካኝ ፡ ነው ።
 እሱም ፡ መለሰና ፡ እንደዚህ ፡ አላት ፡
 በጭካኔ ፡ ሆዱ ፡ እያስፈራራት ።

ትናንት : አረድኩብኸ : ትልቁን : ልጅኸን :
 ዛሬ : ልደግመው : ነው : ደግሞ : ትንሹን ።
 እሷም : ተናገረች : እንደፈቀደህ :
 ካልሳሳህ : እረደው : ከፀና : ሆድህ :
 ከኔ : ጋር : መኝታ : አያስብ : ልብህ ።
 እስኪወጣ : ነፍሴ : አፈር : እስክሆን :
 ካንተ : ጋር : አልተኛም : ከቶ : ምን : ቢሆን ።
 ወንድሜ : ልንገርህ : የሆዴን : በውነት :
 በጭራሽ : አታስብ : ከኔ : ለመኛት :
 በሕይወቴ : ሳለሁ : ለመገናኘት ።
 አንተ : አብደህ : እንደሆን : አላበድኩም : እኔ :
 በጣም : እፈራለሁ : በሰማይ : ኩነኔ ።
 ይህንን : ሲሰማ : በጨከን : ሆዱ :
 ልጅዋን : አርዶጣለው : ደግሞ : እንደልማዱ :
 ሌሊቱም : ሲነጋ : ተነሥተው : ሲሄዱ :
 ቀኑ : ስለመሸ : ደግሞ : እንደ : ልማዱ ።
 ተቀምጠው : ሳለ : ድንኳን : አስተክለው :
 ይጠይቃት : ነበር : እንደሚቀጥለው ።
 ከትላንት : ወዲያና : ትላንትና : ማታ :
 ልጆችኸ : ታረዱ : ያለሐዘኔታ :
 ዛሬ : አብረን : እንደር : በፈጠረኸ : ጌታ :
 እሷም : ተናገረች : ከእኔ : ጋር : መኝታ :
 ልብህ : እንዳያስብ : ትላንትና : ማታ :
 አጫውቼሐለሁ : ሁሉን : በዝግታ :
 የሆዴን : ዘርዝረው : ሳልቸኩል : በርጋታ ።
 ምን : ያደርግልህል : በከንቱ : ምኞት :
 የሐልም : እንጀራ : ነው : ከኔ : ጋር : መኛት ።
 ለምን : አይገባህም : ሰው : የሚነግርህ :

መልሰህ ፡ መልሰህ ፡ ትጠይቃለህ ፡
 አልገባህ ፡ እንደሆን ፡ ደግሞ ፡ ልንገርህ ፡
 ከእኔ ፡ ጋር ፡ ለመኛት ፡ አያስብ ፡ ልብህ ፡
 ልጆቼን ፡ አርደሃል ፡ ደግሞ ፡ ምን ፡ ቀረህ ፡
 አንተ ፡ በውነተኛው ፡ አረመኔ ፡ ነህ ፡
 እንደዚያ ፡ ለምኖ ፡ አደራ ፡ ሲልህ ፡
 ምን ፡ አደራ ፡ በላ ፡ ጨካኙ ፡ ሰው ፡ ነህ ፡
 ከሰዎቹ ፡ ሁሉ ፡ አንተ ፡ ተመርጠህ ፡
 ለዚህ ፡ ነበር ፡ ወይ ፡ አደራ ፡ ያለህ ፡
 ምንኛ ፡ ጨካኝ ፡ ነው ፡ ከቶ ፡ ልቦናህ ፡
 እንደምን ፡ ቢጠና ፡ ቢጨክን ፡ ሆኑህ ፡
 ለእንዲህ ፡ ያለ ፡ ነገር ፡ ሰው ፡ ትገላለህ ።
 እሱም ፡ መለሰላት ፡ ውድ ፡ እህቴ ፡ ሆይ ፡
 እግዜር ፡ ቢከፋኝ ፡ ነፍሴን ፡ በሰማይ ፡
 ካንቺ ፡ ጋር ፡ መኝታ ፡ ጽድቅ ፡ አይደለም ፡ ወይ ።
 ላጠፋሁት ፡ ሁሉ ፡ ንስሐ ፡ እገባለሁ ፡
 ዛሬ ፡ ግን ፡ ካንቺ ፡ ጋር ፡ ላድር ፡ ቆርጫለሁ ፡
 እምቢ ፡ ብትይኝም ፡ ላርድኸ ፡ ታጥቁአለሁ ።
 ከእኔ ፡ ጋር ፡ በፍቅር ፡ አብረኸ ፡ ከምታድሪ ፡
 ምረጭ ፡ ከነፍስኸ ፡ ታርደኸ ፡ ከምትቀሪ ።
 በውነቱ ፡ ከመጣህ ፡ ጨክነህ ፡ በራሴ ፡
 አብረን ፡ እናድራለን ፡ አይብስም ፡ ከነፍሴ ።
 አደራ ፡ ከማጉደል ፡ እርኩስ ፡ ከመሆን ፡
 ቢቀር ፡ ይሻል ፡ ነበር ፡ እንደኔ ፡ ቢሆን ።
 የማይቀር ፡ ከሆነ ፡ ከቶ ፡ ያሰብከው ፡
 የቆሙትን ፡ ዘቦች ፡ ትእዛዝ ፡ ሰጣቸው ፡
 አማን ፡ ነው ፡ አገሩ ፡ ተኙ ፡ በላቸው ።
 እሱም ፡ ደስ ፡ ብሎት ፡ እውነቷን ፡ መስሎት ፡

ዘቦቹን : ሰብስቦ : ሁሉን : ባንድነት :
 ይሰብካቸው : ጀመር : እንዲህ : በማለት ::
 ተኙ : ሁላችሁም : እንደ : ፈቃዳችሁ :
 አማን : ነው : አገሩ : አያስብ : ልባችሁ :
 በጭራሽ : አትፍሩ : አይሥጋ : ሆዳችሁ ::
 እያለ : ሲናገር : ይኸ : ደጃዝማች :
 ልጅቷ : ባንድ : ወገን : ጠፍታ : አመለጠች ::
 ወዲያው : ተመልሶ : ሊተኛ : ቢመጣ :
 ባዶ : ድንኳን : እንጅ : በውስጡ : ሰው : አጣ :
 ያለቅጥ : ደንግጦ : ቢገባ : ቢወጣ :
 ቢጨነቅ : ቢፈልግ : ቢነድ : ቢቆጣ :
 አንድ : ጊዜ : ሄዳ : ከየት : አገር : ትምጣ ::
 ዘቦቹን : ጠራና : እውነት : አስመስሎ :
 ይናገር : ጀመረ : እንዲህ : አሳምሮ ::
 አባቱ : ሲቆጡት : ሲመክሩት : ጥንቱን :
 ቡዳ : ትሁን : ጠይብ : ሳታውቅ : ዘሩዋን :
 እንዴት : ታገባለህ : ሲሉት : ዱሮውን :
 እምቢ : ብሎ : አግብቶ : በራሱ : ሥልጣን :
 ሽማግሌ : ያለው : አይቀር : ምን : ቢሆን :
 ሁለቱን : ልጆቿን : በላች : ሰሞኑን :
 የምትበላው : አጥታ : ጠፋች : ጭራሹን :
 እንሂድ : ተነሱ : ወደ : ቤታችን :
 እንደዚሁ : ገልጸን : እንናገራለን :
 ብሎ : ሰበከና : ጨረሰ : ውሸቱን :
 ጉዞአቸውን : ያዙ : ነቅለው : ድንኳኑን ::
 ሲጓዙ : ሰንብተው : ሲደርሱ : ከቤት :
 ለባሏ : ነገረው : እንዲህ : በማለት :
 ሐሰቱን : በሙሉ : አስመስሎ : እውነት :

ለካስ ፡ ቡዳ ፡ ኖራ ፡ ያንተ ፡ ባለቤት ።
 ሁለቱን ፡ ልጆቿን ፡ ሰሞኑን ፡ በላች ፡
 ደግሞ ፡ በማግስቱ ፡ እራሷ ፡ ጠፋች ፡
 እንደ ፡ ዱር ፡ አራዊት ፡ ከጫካ ፡ ገባች ።
 ባሏም ፡ ይኸን ፡ ሰምቶ ፡ በጣም ፡ አዘነና ፡
 ልብሱን ፡ ሁሉ ፡ አውልቆ ፡ ከል ፡ ነከረና ፡
 በኃዘን ፡ ተጨበጠ ፡ እውነት ፡ ነው ፡ አለና ።
 ምነው ፡ በቀረብኝ ፡ ካንች ፡ መጋባቱ ፡
 እንደ ፡ ከለከሉኝ ፡ እናትና ፡ አባቴ ።
 በቀረብኝ ፡ ኖሮ ፡ ዓይኔ ፡ ባላየኸ ፡
 የሕይወቴ ፡ ጌታ ፡ አለኝታዬ ፡ ነኸ ።
 ይገባኛል ፡ ማልቀስ ፡ ይገባኛል ፡ ማዘን ፡
 አበባዋ ፡ ሚስቴ ፡ ሆንኸብኝ ፡ ሰቀቀን ፡
 እምን፡ቦታ፡ገብተኸ፡ወዴት፡ወድቀኸ፡ይሆን።
 ይመጣል ፡ በሕልሜ ፡ ዓይንና ፡ ጥርስኸ ፡
 ደግሞ ፡ ትሕትናኸ ፡ የቁም ፡ ነገርኸ ።
 አይጠፋም ፡ ከሆዴ ፡ ከቶ ፡ ምን ፡ ቢሆን ፡
 እስከ ፡ ዘለዓለሙ ፡ ያንች ፡ ሰቀቀን ።
 ወይ ፡ እኔ ፡ ዘንድሮ ፡ ምነው ፡ በዛ ፡ ጉዴ ፡
 አንጀቴ ፡ ነደደ ፡ ተቃጠለ ፡ ሆዴ ።
 አወይ፡የአምላክ፡ቁጣ፡አወይ፡የእግዚር፡ቁጣ
 ምነው ፡ በቀረብኝ ፡ ከቤቴ ፡ ሳትወጣ ፡
 ልጆቼ ፡ ሳይሞቱ ፡ እሷንም ፡ ሳላጣ ።
 እንደዚህ ፡ እያለ ፡ ሲጨነቅ ፡ በብዙ ፡
 ቀይ ፡ የነበረው ፡ ልጅ ፡ ጥቁር ፡ ሆነ ፡ ወዙ ።
 ወዲያውም ፡ ያች ፡ ልጅ ፡ ጠፍታ ፡ ስትሄድ ፡
 አንድ ፡ ሽማግሌ ፡ ቆመው ፡ ከመንገድ ፡
 እየተገረሙ ፡ በዚች ፡ በልጅ ፡ ጉድ ፡

ያደንቁ : ነበረ : እያሉ : ወደጉድ ።
 ያች : ልጅ : ቆንጆ : ነች : እንደ : መላእክት
 በልሜ : ነው : በውኔ : አሁን : የማያት ።
 ወደኔ : ብትመጣ : እጅ : ብትነሳኝ :
 እንዴት : ዋሉ : ብላ : ብታነጋግረኝ ።
 ሰላምታ : ብትሰጠኝ : ተናግራ : እንደሰው
 ንብረቴን : በሙሉ : በወሰደችው :
 እያሉ : ሲያስቡ : በልቦናቸው :
 ልጅቷ : ተጠጋች : አጠገባቸው :
 እጅ : ነሳቸው : ቀርባ : እፈታቸው ።
 እሳቸውም : አሏት : እንዴት : ዋልኸ : እኅቴ :
 በልሜ : ነው : በውኔ : የቆምኸው : እፈቴ :
 እባክኸ : ንገሪኝ : አንቺ : ልጅ : በሞቴ :
 ከየት : አገር : መጣኸ : አትደብቁኝ :
 እባክኸ : ንገሪኝ : አታስጨንቁኝ ።
 እስከ : ዛሬ : ድረስ : ስኖር : ባለም : ላይ :
 እንዳንች : ያለ : ቆንጆ : አለሁኝ : ሳላይ ።
 ከፀጉርኸ : የኸንጥኸ : ከዳይንኸ : የጥርስኸ
 ደግሞ : ያካሄድኸ : ያረማመድኸ ።
 እንዲሁም : ንገሪኝ : የምታስቢውን :
 እኔ : እሰጥሻለሁ : የምትፈልገውን :
 ልጅቷም : መለሰች : የምፈልገውን :
 ከሰጡኝ : በሙሉ : ልቤ : ያሰበውን :
 ያውልቁና : ይስጡኝ : ሱሪና : ኮትዎን ።
 እኛም : ከማግሌ : ገረማቸውና :
 ሱሪና : እጀጠባብ : ከቤት : አመጡና :
 ያውልኸ : ልጄ : ሆይ : ውሰጂው : አሉና :
 ሰጡዋት : ለልጅቷ : በጣም : አዘኑና :

እሷም ፡ ተቀብላ ፡ በታላቅ ፡ ምሥጋና ፡
 የሐር ፡ ቀሚሷን ፡ አወለቀችና ፡
 እንደወንድ ፡ ሱሪ ፡ ከት ፡ ለበሰችና ፡
 ጉዘዋን ፡ ቀጠለች ፡ በታላቅ ፡ ጉዳና ።
 ስትሄድ ፡ ቆይታ ፡ በዚያው ፡ በመንገድ ፡
 አንድ ፡ ሰው ፡ አገኘች ፡ ዕቃ ፡ ሲነግድ ።
 ብላ ፡ ጠየቀችው ፡ አሳድረኝ ፡ ዛሬ ፡
 ዘመዶችም ፡ የሉኝ ፡ እሩቅ ፡ ነው ፡ አገሬ ፡
 ስገሠግሥ ፡ መጣሁ ፡ እንደመራኝ ፡ እግሬ ፡
 እንዳላጫውትህ ፡ ብዙ ፡ ነው ፡ ታምሬ ።
 እሱም ፡ መለሰና ፡ እንደዚህ ፡ አላት ፡
 ያውም ፡ እየማለ ፡ ከሆዱ ፡ በውኃት ።
 እዚህ ፡ ተቀምጮ ፡ የምነግደው ፡
 ወድጄን ፡ አይደለም ፡ ተቸግሬ ፡ ነው ፡
 ምሳዬ ፡ አንድ ፡ እንጀራ ፡ ራቴም ፡ ያው ፡ ነው ፡
 ደግሞ፡እኔ፡ ቤት፡አድረህ፡ ምን፡ልትበላ፡ነው።
 ልጅቷም ፡ መለሰች ፡ ምንም ፡ አልፈልግ ፡
 ተጠግቼ ፡ ልደር ፡ ከዚህ ፡ ከቤት ፡ ጥግ ።
 እሱም ፡ ተናገረ ፡ ላንድ ፡ ቀን ፡ አዳር ፡
 በል ፡ ጠጋ ፡ በልና ፡ ተኝተህ ፡ እደር ።
 ወዲያውም ፡ ሲበላ ፡ አምጥቶ ፡ እራቱን ፡
 ያንን ፡ አንድ ፡ እንጀራ ፡ በሬት ፡ ያለውን ፡
 ቆረሰና ፡ ሰጣት ፡ ለእሷ ፡ ግማሹን ።
 እዚያው ፡ አደሩና ፡ ሲነጋ ፡ ሌሊቱ ፡
 ትሄዳለች ፡ ብሎ ፡ ሲአያት ፡ በለቤቱ ።
 ጭራሽ ፡ ጠየቀችው ፡ እንደዚህ ፡ ስትል ፡
 እባክህ ፡ ጌታዬ ፡ ካንተ ፡ ጋር ፡ ልሁን ።
 እሱም ፡ መለሰላት ፡ ምን ፡ ልትሠራልኝ ፡

ለእኔውም : ለራሴ : በቂ : ንግድ : የለኝ :
 ዛሬን : በሳድርህ : እንድታጸድቀኝ ።
 ልጅቷም : መለሰች : ጌታዬ : ግድ : የለም :
 ወይ : ትኩብር : ይሆናል : ሰው : እንዳይሆን :
 የለም :

አንተም : አባቴ : ነህ : ልጅህ : ነኝ : እኔም :
 ካለሁ : በሕይወቴ : ካንተ : አልለይም ።
 ሰውየውም : አላት : ከእኔ : ለመኖር ።
 ፈቃድህ : ከሆነ : እንሁን : አብረን :
 በል : ተቀመጥና : የሆነው : ይሁን :
 እንነግዳለን : ገዝተን : ምናምን ።
 ብሎ : በማለስለስ : ስለነገራት :
 እጅግ : ያለመጥን : በጣም : ደስ : አላት :
 ይነግዱ : ጀመር : ሻይና : ብስኩት :
 ወዲያውም : ሰንበተው : ቆይተው : ጥቂት :
 ብዙ : ትርፍ : አገኙ : በሀብት : ላይ : ሀብት ።
 እንዲህ : ሲነግዱ : እስከ : ዓመት : ድረስ :
 በሀብት : በገንዘብ : በለጡ : ከንጉሥ ።
 ልጅቷም : አለችው : እናሠራ : ቤት :
 ይኸን : ሁሉ : ገንዘብ : የምንከትበት :
 ድግሥ : እንደግሥ : ብዙ : ብዙ : ዓይነት :
 ከግራና : ከቀኝ : እንጥራ : መንግሥት :
 እንድንተዋወቅ : ብዙ : መኳንንት ።
 እሱም : መለሰላት : እሺ : የእኔ : ልጅ :
 ብታስተዋውቀኝ : ከብዙ : ወዳጅ :
 እንዴት : እጠላለሁ : እወዳለሁ : እንጅ ።
 ወዲያው : ተደግሦ : ቤት : ሙሉ : ድግሥ :
 ከግራና : ከቀኝ : ተጠራ : ንጉሥ ።
 እነዚህ : ንጉሦች : ግራ : ቀኝ : ያሉት :

አንዱ ፡ የባሏ ፡ አባት ፡ አንዱ ፡ የሷ ፡ አባት
 ተጠርተው ፡ ሲመጡ ፡ ከዚያ ፡ ከሰው ፡ ቤት ፡
 አብረውም ፡ ነበሩ ፡ ብዙ ፡ መኳንንት ፡
 ደጃዝማች ፡ ቀኛዝማች ፡ ብዙ ፡ ሠራዊት ፡
 እንተኛሽ ፡ ያሏትም ፡ ጥንት ፡ አባቷ ፡ ቤት ፡
 ቄሱም ፡ ደጃዝማችም ፡ ነበሩ ፡ አንድነት ።
 ደግሞ ፡ ልጆቿንም ፡ አርዶ ፡ የጣላቸው ፡
 ተቀምጦ ፡ ነበር ፡ አንድነት ፡ አብሮዋቸው ፡
 የመጡት ፡ ቦሙሉ ፡ እንደሚገባቸው
 ተጋብዘው ፡ ሲያበቁ ፡ በየበኩላቸው ።
 እንደዚህ ፡ አለቸው ፡ ልጅቷም ፡ እሱን ፡
 ከተጋበዙልን ፡ እንግዶቻችን ፡
 እንግዲህ ፡ በላቸው ፡ ትንሽ ፡ አጫውቱን ።
 እነሱም ፡ አናውቅም ፡ ቢሉህ ፡ ምናልባት ፡
 በያይነቱ ፡ ያውቃል ፡ የእኔ ፡ ልጅ ፡ ተረት ።
 ነገር ፡ ግን ፡ ሲጫወት ፡ እሱ ፡ ተረቱን ፡
 የሚያቋርጠው ፡ ሰው ፡ ያንን ፡ ጨዋታውን
 ሽህ ፡ ብር ፡ እንዲከፍል ፡ ያጠብቃል ፡ ውሉን ፡
 ብለህ ፡ ንገራቸው ፡ ዘርዝረህ ፡ ሁሉን ።
 እሱም ፡ እሺ ፡ ብሎ ፡ ሄዶ ፡ ነገራቸው ፡
 እስኪ፡ትንሹተረት ፡ አጫውቱን ፡ አላቸው ።
 እነሱም ፡ መለሱ ፡ አንተ ፡ አጫውተን ፡ እንጅ ፡
 ከንተ ፡ በጣም ፡ እኛ ፡ እንሆናለን ፡ ልጅ ።
 ጨዋታ ፡ የሚያውቀው ፡ የዱሮ ፡ ሰው ፡ ነው ፡
 አሁንም ፡ እራስህ ፡ አጫውተን ፡ አንተው ።
 እሱም ፡ ተናገረ ፡ እናንተ ፡ ስሙ ፡ እንጅ ፡
 በያይነቱ ፡ ተረት ፡ ያውቃል ፡ የኔ ፡ ልጅ ።
 ነገር ፡ ግን ፡ ሲተርት ፡ እሱ ፡ ሲጫወት ፡

የተናገረው ፡ ሰው ፡ በንድ ፡ ምክንያት ፡
 ሽህ ፡ ብር ፡ ይቀጣዋል ፡ የለውም ፡ ምሕረት።
 በማለት ፡ ተናግሮ ፡ ልጅቷን ፡ ጠራና ፡
 በል ፡ ተማወት ፡ አላት ፡ በሩን ፡ አዘጋና።
 እስከ ፡ ዛሬ ፡ ድረስ ፡ ሲኖሩ ፡ አንድነት ፡
 ብሎ ፡ አልጠረጠረም ፡ ከቶሴት ፡ ልጅ ፡ ናት።
 ብላ ፡ ስትናገር ፡ ሰውየው ፡ ደንግጦ ፡
 እንዲህ ፡ ሲል ፡ ጠየቃት ፡ ዓይኖቹን ፡ አፍጥጦ።
 ምነው ፡ ልጄ ፡ ዛሬ ፡ ምነው ፡ ምን ፡ ሆነህል
 የሆነ ፡ ያልሆነ ፡ ያስቀበጥርህል።
 ልጅቷም ፡ መለሰች ፡ አልቀበጥርም ፡
 ነገራም ፡ እውነት ፡ ነው ፡ ውሸት ፡ አይደለም።
 አሁንም ፡ ቆይ ፡ እዚህ ፡ ብላ ፡ ሄደችና ፡
 ከመኝታ ፡ ቤቷ ፡ ቶሎ ፡ ገባችና ፡
 እሱንም ፡ ጠራችው ፡ ቶሎ ፡ አለችና ።
 ወዲያው ፡ ነገረችው ፡ እንደዚህ ፡ ስትል ፡
 እኔ ፡ ያወራሁት ፡ ይህ ፡ ሁሉ ፡ ታምር ፡
 የኔ ፡ የራሴ ፡ ነው ፡ የሰውም ፡ አይደል ፡
 አንተም ፡ አትደንግጥ ፡ አይበልህም ፡ ቅር።
 እኔም ፡ ሴት ፡ ነኝ ፡ እንጅ ፡ አይደለሁም ፡ ወንድ ፡
 ይህንንም ፡ ገንዘብ ፡ ለራስህ ፡ ውሰድ ፡
 ያፈራኑንም ፡ አብረን ፡ ስንነግድ ፡
 ጭራሽ ፡ አልፈልግም ፡ አንዱንም ፡ አልወስድ።
 የመጡትም ፡ ሰዎች ፡ እዚህ ፡ እኛ ፡ ቤት ፡
 አንዱም ፡ የባሌ አባት ፡ አንዱ ፡ የኔ ፡ አባት ፡
 ቁጭ ፡ ያሉትም ፡ ሴቶች ፡ አንድነት ፡ ያሉት
 አንዱም ፡ የባሌ ፡ እናት ፡ አንዱም ፡ የኔ ፡ እናት ።
 አንደኛው ፡ ቁስ ፡ ደግሞ ፡ ሻሽ ፡ የጠመጠመው ፡

አባቴ ፡ ቤት ፡ ሆኜ ፡ ልተኛኸ ፡ ያለኝ ፡ ነው ፡
 ይህ ፡ ቀይ ፡ ልጅ ፡ ደግሞ ፡ እኔን ፡ የሚመስለው ፡
 የእናት ፡ የአባቴ ፡ ልጅ ፡ ታላቅ ፡ ወንድሜ ፡ ነው ፡
 ይህም ፡ ከል ፡ ለብሶ ፡ የተቀመጠው ፡
 የልጆቹ ፡ አባት ፡ ነው ፡ ያ ፡ የምወደው ፡
 ደጃዝማቹ ፡ ደግሞ ፡ በስተቀኝ ፡ ያለው ፡
 ሁለቱን ፡ ልጆቹን ፡ አርዶ ፡ የጣለው ፡
 ደግሞ ፡ በስተግራ ፡ የተቀመጠው ፡
 አባቴ ፡ ቤት ፡ ሆኜ ፡ ልተኛኸ ፡ ያለው ፡
 ሁለቱ ፡ ጨካኞች ፡ እነዚህ ፡ ናቸው ።
 አንተ ፡ ግን ፡ ቁምና ፡ እይ ፡ ጉዳቸውን ፡
 የነዚህን ፡ ሰዎች ፡ መጨረሻውን ።
 ብላ ፡ ሄደችና ፡ ካልጋዋ ፡ ትራስ ፡
 ያንን ፡ ወርቀ ፡ ዘቦ ፡ የሐር ፡ ቀሚስ ።
 ፀጉርዋን ፡ አበጥራ ፡ ለባበሰችና ፡
 ወደ ፡ ሰዎቹጋ ፡ ወዲያው ፡ ሄደችና ፡
 ትናገር ፡ ጀመረ ፡ እንዲህ ፡ አለችና ።
 አባቴም ፡ አንተ ፡ ነህ ፤
 እናቴም ፡ አንች ፡ ነሽ ።
 ወንድሜም ፡ ይኸ ፡ ነው ፡
 ቁሱም ፡ እኚህ ፡ ናቸው ።
 እነዚህም ፡ ደግሞ ፡ የባሌ ፡ እናት ፡ አባት ፡
 አማቶቹ ፡ ናቸው ።
 ከል ፡ የለበሰውም ፡ ባሌ ፡ ነው ፡ ልጃቸው ፡
 ይህ ፡ ደጃዝማች ፡ ደግሞ ፡ እንደዚያ ፡ ጨካኛ ፡
 ልተኛኸ ፡ ያለኝ ፡ ነው ፡ አባቴ ፡ ቤት ፡ ሆኖ ።
 ደግሞ ፡ ይኸኛው ፡ ነው ፡ ልጆቹን ፡ ያረደ ፡
 በማላውቀው ፡ አገር ፡ እኔን ፡ ያሰደደ ።

ብላ ፡ ስትናገር ፡ ወንድሟ ፡ ፎክሮ ፡
 ቁሱን ፡ በጎራዴ ፡ ጣለው ፡ አሽከርክሮ ።
 ያንንም ፡ ደጃዝማች ፡ ደገመው ፡ ወዲያው ፡
 እንዳረረ ፡ ሆዱ ፡ እንደ ፡ ነደደው ።
 አውራሪሱን ፡ መዘ ፡ ባልዋ ፡ ተነሣና ፡
 ጣለው ፡ ያን ፡ ደጃዝማች ፡ አንገቱን ፡ አለና ።
 እናትና ፡ አባትም ፡ እያለቃቀሱ ፡
 ይስሟት ፡ ጀመረ ፡ እየመላለሱ ።
 እየተገረሙ ፡ ሁሉም ፡ በዚህ ፡ ነገር ፡
 ተመልሰው ፡ ሄዱ ፡ ወደአሉበት ፡ አገር ።
 እስዋም ፡ ከባልዋ ፡ ጋር ፡ ሄዱ ፡ ወደቤትዋ ፡
 ወንድ ፡ ልጅ ፡ ወለደች ፡ ደግሞ ፡ በአንድ ፡

ዓመትዋ ።

ደግሞ ፡ ከባልዋ ፡ ጋር ፡ በመፈቃቀር ፡
 ሲኖሩ ፡ ቆይተው ፡ በመተባበር ።
 እንደዚህ ፡ ቆይተው ፡ ኖረው ፡ ብዙ ፡ ዓመት ፡
 ሞተች ፡ ያች ፡ ቆንጆ ፡ ታማ ፡ በድንገት ።
 ይማራት ፡ በሰማይ ፡ እግዚአብሔር ፡ ነፍስዋን
 በምድር ፡ አይገኝም ፡ የሚያህል ፡ እስዋን ።
 ፍጹም ፡ ያሳዝናል ፡ የሠራችው ፡ ሁሉ ፡
 በቃ ፡ ተፈጸመ ፡ ታሪኳ ፡ በሙሉ ።
 ኤርትራም ፡ እንዲሁ ፡ ብዙ ፡ ዓይነት ፡ መከራ ፡
 ያለ ፡ ኃዘኔታ ፡ ስትቀበል ፡ ኖራ ።
 ይኸውና ፡ ዛሬ ፡ ገባች ፡ ከሐገርዋ ፡
 ነፃነት ፡ ለበሰች ፡ ደመቀ ፡ ምግባርዋ ።

ም ክ ር ።

በተስፋ ፡ ከጸኑ ፡ አምኖ ፡ በእግዚአብሔር ፡
 ያሰቡት ፡ ነፃነት ፡ ምን ፡ ጊዜም ፡ አይቀር ።
 በእግዚአብሔር ፡ ያመነ ፡ በተስፋው ፡ የጸና ፡
 በሰማይ ፡ ይማራል ፡ እንኳን ፡ በምድርና ።
 የሀገሬ ፡ ሰዎች ፡ ስሙኝ ፡ ልምከራችሁ ፡
 በዛገራችሁና ፡ በበላዮቻችሁ ፡
 ፍጹም ፡ አታስገቡ ፡ ቅናት ፡ በልባችሁ ፡
 በውነት ፡ ከሠራችሁ ፡ በተስፋ ፡ ጸንታችሁ ፡
 ከነሱ ፡ ይበልጣል ፡ ወደፊት ፡ ክብራችሁ ።
 እገሌ ፡ በለጠኝ ፡ ብሎ ፡ ከመቅናት ፡
 በውነቱ ፡ ይሻላል ፡ ተመስገን ፡ ማለት ፡
 ያለመወላወል ፡ በተስፋው ፡ መጽናት ።
 ጥንት ፡ እበልጠው ፡ ነበር ፡ ዛሬ ፡ ቢበልጠኝ ።
 በምን ፡ ምክንያት ፡ ነው ፡ እሱ ፡ የሚያዘኝ ።
 እያሉ ፡ ዘወትር ፡ ከመቅናት ፡ በበላይ ፡
 ይሻል ፡ ይመስለኛል ፡ መትጋት ፡ በሥራ ፡ ላይ ።
 ሹመትና ፡ ማዕርግ ፡ ገንዘብና ፡ ወርቅ ፡
 በመልካም ፡ ከሠሩ ፡ ምን ፡ ጊዜም ፡ አይርቅ ።
 ከተጋን ፡ በሥራ ፡ እኛ ፡ ሁላችን ፡
 ምን ፡ ጊዜም ፡ አናጣ ፡ እንደ ፡ እድላችን ፡
 ካለልን ፡ ተፈሪ ፡ ደጉ ፡ ጌታችን ፡
 የነፍሳችን ፡ አባት ፡ የሕይወታችን ፡
 ከዚያ ፡ ከመከራ ፡ ከጭንቅ ፡ ያወጣን ፡
 ዕድሜውን ፡ ያርዝመው ፡ ቸሩ ፡ አምላካችን ፡
 እንደዚህ ፡ ተቀጣህ ፡ ብሎ ፡ ከማዘን ፡
 በብርቱ ፡ ማክበር ፡ ነው ፡ አጥብቆ ፡ ሕግን ።

በጣም : ካከበሩ : ሥነ : ሥርዓትን :
 ሊያገኘው፡አይችልም፡ማንም፡ሰው፡ቅጣትን።
 በሥራ : ከተጉ : ከተጠነቀቁ :
 ሥነ : ሥርዓትና : ሕግን : ከጠበቁ :
 በደል : እንደሌለ : በፍጹም : እወቁ ።
 ነገር : ግን : አንድ : አንዴም : እግዚአብሔር

ሲቆጣ :

ያልታሰበ : አደጋ : በድንገት : ሲያመጣ ።
 እያጉረመረመ : ከማማረር : ፈንታ :
 ሁል : ጊዜ : ዘወትር : በሳቅ : በደስታ :
 ተመስገን : ብንለው : ደጉ : የኛ : ጌታ :
 ምሕረት : ልማዱ፡ነው፡ዘላለም፡ይቅርታ ።
 ከፍ : ያለ : ምሕረቱን : የተለመደውን :
 ይሰጠናልና : የማይዛባውን ።
 እናቅርብ : ምስጋና : በመደጋገም :
 ለቸሩ : ጌታችን : ለመድኃኔ : ዓለም ።
 ይክበር : ፈጣሪያችን : በጣም : እጅጉን :
 በሥራው : የተጋ : ያመነ : ጌታን ።
 አያጣም : ዘላለም : ከፍተኛ : ዋጋ :
 ምን፡ጊዜም፡አትርቀው፡የእግዚአብሔር፡ጸጋ
 ትመጣለታለች : በነጋ : በነጋ :
 ያለበትን : ስፍራ : እራሷ : ፈልጋ ።
 ስለዚህ : አደራ : አንበቢዎች : ሁሉ :
 እንትጋ : በሥራ : ሁላችን : በሙሉ ።
 ንብ : አይተህ : ተገዛ : እንደሚባለው :
 እኛም : ለንጉሣችን : ለምንወደው :
 ለኃይለ : ሥላሴ : ለድል : አድራጊው :
 በቅን : እናገልግል : እንደሚገባው ።
 እንሥራ : ጠንክረን : ለውድ : አገራችን :

ደግሞ ፡ እንተባበር ፡ አንድነት ፡ ሁላችን ፡
 ሆዳችን ፡ ይራራ ፡ ለእናት ፡ ለአባታችን ፡
 ለመላ ፡ ቤተ ፡ ሰብ ፡ ለዘመዶቻችን ።
 አባትን ፡ አባባ ፡ እናትን ፡ እማዬ ፡
 እኅትን ፡ አባባ ፡ ወንድምን ፡ ጋሺዬ ፡
 አዛዥን ፡ ጌታዬ ፡ አያትን ፡ እምዬ ።
 እያልን ፡ ሁል ፡ ጊዜ ፡ በመተባበር ፡
 እንኩር ፡ ዘላለም ፡ በመፈቃቀር ።
 ዕድሜ ፡ ለግርማዊነታቸው ፡
 ከነመላው ፡ ቤተ ፡ ሰባቸው ፡
 እኔ ፡ ነኝ ፡ እሸቴ ፡ ቅን ፡ አገልጋያቸው ።

በተስፋ ፡ ማተሚያ ፡ ቤት ፡ ታተመ ።